

జనశక్తి

విప్లవ కమ్యూనిస్టుల పత్రిక

సంపుటి : 53

సంచిక : 3-13

విజయవాడ

5-7-2020

పేజీలు : 24

వెల : రు. 10/-

కరోనా వ్యాధివ్యాప్తి - లాక్ డౌన్ల పేరుతో ప్రభుత్వాలు అమలుచేస్తున్న రాజకీయ-ఆర్థిక దోపిడీ అణచివేత విధానాలు

ప్రపంచాన్ని పీడిస్తున్న కరోనా వ్యాధి గత సంవత్సరం చివర్లో ప్రారంభమై ప్రపంచాన్ని అంతటినీ కబళిస్తున్నది. మన దేశంలో రోజురోజుకీ కరోనా బారిన పడుతున్న ప్రజల సంఖ్య 5లక్షలు దాటి పోయింది. ప్రపంచంలో ఎక్కువ కేసులు నమోదు అయిన దేశాలలో 4వ స్థానంలో ఉంది. రెండు తెలుగు రాష్ట్రాలలో ఈ మహమ్మారి విస్తృతి తీవ్రంగా ఉంది. లాక్ డౌన్ల కాలంలోనూ, అంతకంటే సడలింపులు ప్రారంభమైనాక కేసుల సంఖ్య, మరణాల సంఖ్య నానాటికీ పెరుగుతున్నాయి.

చైనాలోని ఊహాన్లో బయటపడిన ఈ వ్యాధి పుట్టుక గురించి అమెరికా తదితర దేశాలు చైనాను నిందిస్తున్నాయి. సామ్రాజ్యవాదపు పెద్దన్నయ్యలాగా ప్రపంచాధిపత్యాన్ని నిలబెట్టుకొనేందుకు ఇంటా, బయట అగచాట్లు పడుతున్న అమెరికా ఒక వైపు, పెట్టుబడిదారీపంథా చేపట్టి ఒక బలమైన ఆర్థిక శక్తిగా రూపొందాలని, ప్రాంతీయ ఆధిపత్యం కోసం ప్రయత్నిస్తున్న చైనా మరోవైపు ఉన్నాయి. కోవిడ్-19 గా పిలుస్తున్న ఈ రకపు కరోనా వైరస్ కృత్రిమంగా తయారు కాబడినదా? లేక వైరస్లు తమలో తాము మార్పు చెందటం(మ్యుటేషన్) వల్ల ఇలా తయారైనదా? లేక ఒక జీవాయుధంగా తయారు చేయాలనుకొని పొరపాటున బయటకు వచ్చిందా? అనే చర్చ, పరస్పర ఆరోపణలు అమెరికా, చైనాల మధ్య జరుగుతున్నాయి.

సామ్రాజ్యవాద పెట్టుబడిదారి వ్యవస్థ

ఈ ముప్పులకు కారణం

ఈ కోవిడ్ 19 అనే అంటువ్యాధితోనే ప్రపంచంలో అంటువ్యాధులు ప్రారంభం కాలేదు. ప్రపంచ వ్యాపితంగా ఇటీవల కాలంలో లక్షల మంది మరణాలకు కారణం అయిన స్పెన్ ఫ్లూ, సార్స్, ఎబోలా, ఎయిడ్స్ వంటి కొత్త రూపం తీసుకొన్న ప్రాణాంతకమైన వ్యాధులు ఎలా పుట్టాయి? 2011 నుండి 18 వరకూ సుమారు 172 దేశాలలో 1,483 విస్తారమైన అంటువ్యాధులు వచ్చినట్లు ప్రపంచ ఆరోగ్య సంస్థ ప్రకటించింది. దీనికి ప్రధానంగా కొన్ని కారణాలు ఉన్నాయి.

1. శాకాహార, మాంసాహార ఆహార పదార్థాల ఉత్పాదనలను ప్రజలు తాము వినియోగించుకోగా మిగిలినది మార్కెట్కు అమ్మే జీవనాధార ఉత్పత్తి విధానం ఒకప్పుడు ప్రధానంగా ఉండేది. పెట్టుబడిదారి విధానం ప్రపంచ ఉత్పత్తి విధానంపై పై చేయి సాధించిన తర్వాత లాభం కోసమే ఆహార పదార్థాలను ఉత్పత్తిచేసే పారిశ్రామిక ఆహార ఉత్పత్తి విధానం అమలులోకి వచ్చింది. దీనిలో భాగమే పారిశ్రామిక మాంస ఉత్పత్తి ప్రక్రియ.

ఇప్పుడు ఎక్కువ లాభాలు రావాలంటే మాంసాన్నిచ్చే కోళ్ళు, పందులు తక్కువ కాలంలో పెరిగి, బలవాలి. దీని కోసం ప్రాణుల జీవన క్రియలలో, జన్య నిర్మాణాలలో ఎన్నో మార్పులు జరిపే బయో ఇంజనీరింగ్, జీవ సాంకేతికతలు అభివృద్ధి అయ్యాయి. జీవ సాంకేతికశాస్త్రాన్ని లాభం కోసం వక్రీకరించిన సామ్రాజ్యవాదం ఈ రకపు ఫారం జంతువుల పెంపకంలో తక్కువ రోగ నిరోధక వ్యవస్థ కలిగి, ఎక్కువ మాంసం కల జీవాలను అభివృద్ధి చేసింది. కోళ్ళు, చేపలు, పందులు ఇలా మాములుగా గ్రామాలలో ఉండే దేశవాళి జీవులు చాలా ఎక్కువ రోగ నిరోధక వ్యవస్థ కలిగి ఉంటాయని అందరికీ తెలిసిందే. అదే జీవులు ఫారం ఉత్పత్తులుగా మారిన తర్వాత ఎంత సున్నితమైనవిగా ఉంటాయో వీటితో పరిచయం అయిన వారందరికీ తెలుసు. స్పెన్ ఫ్లూ అనే ప్రమాదకర వ్యాధి ఇలాంటి జన్య మార్పిడి జరిగిన పందులుండే ఫారం నుంచే వ్యాప్తి చెందింది. ప్రస్తుతం చైనాలోని మాంస ఉత్పత్తి పరిశ్రమ అమెరికా, యూరప్, చైనాలకు చెందిన బడా కంపెనీల చేతుల్లోనే ఉంది. ఈ కార్పొరేట్ దోపిడీ శక్తులే కోవిడ్ 19 అని చెప్పే ప్రస్తుత నావల్ కరోనా పుట్టుకకూ, మనషుల ద్వారా వ్యాప్తికి కారణమనుకోవడానికే హెచ్చు అవకాశాలున్నాయి. గత వైరస్ల పుట్టుక కూడా ఇదే విధంగా సంభవించింది. కనుక, ఈ కంపెనీల అధిక లాభాపేక్ష, దోపిడీ విధానాలే ప్రస్తుత మహమ్మారికి కారణం. 2. ప్రకృతి అనంత వైవిధ్యం కలది. మానవులు మినహా ప్రతి 'జీవి' (వైరస్లతో సహా) దానికి ఉన్న 'అర'లో దాని జీవన వ్యాపారాలు జరుపుకొంటుంది. ఇప్పటి వరకూ ప్రపంచంలో పెట్టుబడిదారీ విధానానికి ముందు ఉనికిలోకి వచ్చిన జానిన, భూస్వామ్య వ్యవస్థలు కూడా దోపిడీ వ్యవస్థలే అయినా అవి జన విధ్వంసానికి పాల్పడ్డాయి కానీ, ప్రకృతి విధ్వంసానికి పూనుకోలేదు. మార్బ్ చెప్పినట్లు పెట్టుబడిదారీ వ్యవస్థ అదనపు లాభం కోసం ఇటు కార్మికులను దోపిడీ చేయడమే కాక అటు లాభంకోసం ప్రకృతి విధ్వంసానికి పాల్పడుతోంది. ఫలితంగా విస్తారమైన జీవ వైవిధ్యం కల సహజరణ్యాలు సరికి వేయబడి, వ్యాపార వనాలు ఏర్పడుతున్నాయి. సహజ అడవులు నాశనం అవుతున్న ఫలితంగా అడవులలో తిరగవలసిన పులులూ, చిరుతలు, తదితర వన్య మృగాలు పట్టణాలలోకి ప్రవేశిస్తున్నాయి. అదే విధంగా ప్రకృతి విధ్వంసం ఫలితంగా ప్రతి జీవి తీవ్ర ఒత్తిడిని ఎదుర్కొంటూ తమలో తాము మార్పు (ఉత్పరివర్తనాలు, మ్యుటేషన్) చెందుతున్నాయి. దీనికీ సామ్రాజ్యవాద పెట్టుబడిదారి వ్యవస్థ కారణం. 3. సామ్రాజ్యవాదం అంటేనే

యుద్ధం, ఆక్రమణ. అమెరికా ఖండాన్ని ఆక్రమించుకొనే క్రమంలో స్థానిక ఆదివాసులను చంపి, వారి ప్రాంతాలను ఆక్రమించేందుకు యూరప్ లో ప్లేగు బాధితులు వాడిన దుప్పట్లను వారి జనావాసాల దగ్గర పడవేసి ప్లేగు వ్యాధిని వ్యాపింప చేసిన చరిత్ర అమెరికాది. భారత దేశంలో సామ్రాజ్యవాద వలస దోపిడీ ఫలితంగానే బొంబాయిలో అంతకుముందులేని ప్లేగు వ్యాధి బయలుదేరి 1896-97లో లక్షలాదిమందిని బలితీసుకొంది. 1917-18లో ప్రబలిన స్పానిష్ ఫ్లూ మన దేశంలో 2 కోట్ల మందికి సోకింది. అప్పటి నుండి ఇప్పటికి వస్తే 2015లో స్పెన్ ఫ్లూ, 2018లో నేఫా వైరస్ వంటివి వేలమందికి సంక్రమించాయి. కేరళలో వ్యాపించిన నేఫా వైరస్ కు ఇక్కడి ప్రయోగశాలలో అమెరికా సంస్థలు గబ్బిలాల మీద చేసిన ప్రయోగాల ఫలితమన్న ఆరోపణ ఉంది. కనుక ఆకలి, కర్ర, వలసలు, అంటువ్యాధులు, జీవ, పర్యావరణ విధ్వంసం అన్నీ సామ్రాజ్యవాదం నడిపిస్తున్న ఈ దోపిడీ వ్యవస్థ ఉత్పాదితాలు.

కోవిడ్ 19 తో పోరాటం-అమెరికా అడుగుజాడలలో భారత పాలకులు

చైనాలోని ఊహన్ లో మొదటి కరోనా కేసు డిసెంబరు 31 న బయట పడ్డట్లు చైనా ప్రకటించిన నెల రోజులకు అంటే జనవరి 30న మన దేశంలో మొదటి కేసు నమోదు అయింది. అప్పటికి ప్రపంచ ఆరోగ్య సంస్థ ప్రపంచ వ్యాప్త అత్యవసర స్థితిని ప్రకటించింది. ఫిబ్రవరి 4వ తేదీనే జాతీయ విపత్తు నివారణ సంస్థ కరోనా గురించి తీసుకోవాల్సిన చర్యలను సూచించింది. కానీ కేంద్రంలోని బి.జే.పి పాలకులు 2020 ఫిబ్రవరి 24న 'సమస్తే ట్రంప్' పేరుతో అమెరికా అధ్యక్షుడి ఆహ్వానం కోసం, ప్రపంచ వ్యాపిత ప్రచారం కోసం విదేశాల నుంచి వచ్చేవారిని యధేచ్ఛగా రానిచ్చారు. అప్పటికి మన దేశంలో మూడు విమానాశ్రయాలలోనే ధర్మల్ స్క్రీనింగ్ జరిపారు. విదేశాల నుంచి ప్రయాణాలు నిషేధించే నాటికి వేలమంది ఎలాంటి సరైన పరీక్షలు, వేరుపరచి ఉంచడాలు (క్వారంటైన్) లేకుండానే దేశంలో యధేచ్ఛగా సంచరించారు. మార్చి 23 వరకూ, అంటే మధ్యప్రదేశ్ లో బి.జే.పి అధికారం దక్కేందుకు కావల్సిన రాజకీయ సమీకరణాలు పూర్తయ్యే వరకూ దేశం లోపలా, బయట విమాన ప్రయాణాలు జరుగనిచ్చారు. దేశంలో కరోనా కేసులు పెరుగుతున్నప్పుడు ముందు జాగ్రత్తగా పరీక్షలు జరిపే ప్రయోగశాలలు, రక్షణ తోడుగులు, అత్యవసర వైద్య సేవలకు ఏర్పాట్లు, వెంటిలేటర్ లూ సరిపడినన్ని సమకూర్చుకొని ఉండి ఉండాలి. దేశంలో కరోనాపై పోరాటంలో ముందు పీఠిన నిలబడిన వైద్య, పారిశుధ్య, తదితర సిబ్బందికి కావాల్సిన రక్షణ తోడుగుల (పి.పి.ఇ) ఉత్పత్తికి చర్యలు తీసుకోక పోగా మార్చి 19 వరకూ వాటి తయారీకి కావాల్సిన ముడిసరుకులను యధేచ్ఛగా విదేశాలకు ఎగుమతి కానిచ్చారు. రక్షణ తోడుగుల కొరతతో ఎందరో వైద్య సిబ్బంది కరోనా బారినపడి మరణించారు. కొన్ని చోట్ల డాక్టర్లు, నర్సులు సమ్మెలు చేశారు. వెంటిలేటర్ ల విషయంలో కూడా ఇదే పరిస్థితి. దేశంలో కనీసం 10 లక్షల వెంటిలేటర్లు అవసరమౌతాయని అంచనా ఉండగా, ఇటలీ లాంటి అభివృద్ధి చెందిన దేశాలలోనే వెంటిలేటర్లకు కొరత ఏర్పడి ముసలివార్ని చనిపోవడానికి వదలివేస్తున్నప్పుడు, మార్చి 19 వరకూ దేశం నుంచి వెంటిలేటర్ ల ఎగుమతులను కొనసాగనిచ్చారు. చివరకు మార్చి 23 వరకూ అంటే అప్పటికి దేశంలో 471 కరోనా కేసులు నిర్ధారణ జరిగిన తరువాత కూడా దేశీయ రోగ నిర్ధారణ పరీక్షల కిట్ ల తయారీ ఎలా ఉండాలి అన్న దానిని నిర్ధారించలేదు, అదేశించలేదు. ఇలా ప్రతిదీ తీవ్ర కొరతతో ఉండగా బిజెపి ప్రభుత్వం మధ్యప్రదేశ్ లో కొలువు తీరడానికి సన్నాహాలలో, ఎంఎల్ఎల కొనుగోళ్ళలో మునిగి తేలారు. అప్పటికి కరోనా ప్రపంచంలో మరణ మృదంగం వాయిస్తోంది. నిజానికి భారత పాలకులు సామ్రాజ్యవాద ప్రపంచీకరణలో భాగంగా ప్రజారోగ్య వ్యవస్థను క్రమబద్ధంగా నిర్వీర్యం చేశారు. వైద్యరంగ కార్పొరేటికరణ చివరకు ఎక్కడకు చేరిందంటే గొప్ప వైద్య సేవల కేంద్రాలుగా పేరుగాంచిన పెద్ద ఆసుపత్రులన్నీ వాటిని ప్రారంభించిన వారి చేతులలో నుంచి బహుళజాతి సంస్థల చేతుల్లోకి వెళ్ళాయి. బడ్జెట్ లో రక్షణ రంగానికి 2లక్షల 82 వేల కోట్లు కేటాయించిన కేంద్ర ప్రభుత్వం వైద్య రంగానికి 63వేల కోట్ల రూపాయలే కేటాయించింది. ఈ విధంగా యుద్ధం ప్రారంభించటానికి ముందే ఓటమి నిశ్చయం అయినట్లు కరోనా దేశంలో ప్రవేశిస్తున్న సమయంలో మార్చి 24 నాటికి, అంటే లాక్ డౌన్ ప్రకటించే నాటికి ప్రభుత్వాల పరిస్థితి ఇలా ఉంది.

వీటన్నిటిని సరిచేసుకోకుండానే, కరోనా గురించి ప్రజలను విజ్ఞానవంతం, భాగస్వాములను చేసుకొనే ప్రయత్నం చేయకుండానే ఏకపక్షంగా ప్రధాని మోడీ మార్చి 24న కేవలం నాలుగుగంటల వ్యవధి నిచ్చి దేశంలో లాక్ డౌన్ విధించారు. ఈ సందర్భంగా ప్రధాని మాట్లాడుతూ మహా భారత యుద్ధం 18 రోజులు జరిగింది. మనమూ 18 రోజులలో కరోనాపై విజయం సాధిస్తామని చెప్పారు. అమెరికాలో ట్రంపు కూడా కరోనా అమెరికాను ఏమీ చేయదని, ఎండా కాలం రాగానే పోతుందని చెప్పాడు. ఫలితంగా కరోనా మరణాల విషాదంలో అమెరికా నిజంగా అగ్రస్థానంలోనే వుంది. చైనా, తైవాన్, దక్షిణ కొరియా, జర్మనీ, ఇతర తూర్పు యూరప్ దేశాలు ప్రపంచ ఆరోగ్య సంస్థ హెచ్చరికలను అందుకొని విస్తృత పరీక్షలు, రోగ గుర్తింపు, నిర్ధారణ, వేరుపరచడం, వైద్యం

అందించడం వంటి వాటిని లాక్డౌన్లకు జోడించి క్రమబద్ధంగా కరోనా వ్యాప్తిని కట్టడి చేసాయి. భారత దేశం కేవలం లాక్ డౌన్ లను ప్రకటించి, పొడిగిస్తూ వచ్చింది కానీ కరోనాను సమర్థవంతంగా గుర్తించి, నిరోధించే చర్యలు చేపట్టలేదు. పైగా కరోనాకి మతానికి ముడిపెట్టి మత దురహంకారం రెచ్చగొట్టారు. సామాన్య ప్రజల సమస్యలను ఏమాత్రం పట్టించుకోకుండా కేంద్ర ప్రభుత్వం ప్రకటించిన ఈ లాక్డౌన్లు దేశంలో కోట్లాది మందికష్ట జీవులు, వారి భార్యా, బిడ్డలతో సహా కాలి నడకన, సైకిళ్ళపైనా, చివరకు సముద్రంలో బోట్లు వేసుకొని తమతమ స్వంత ఊళ్ళకు వెళ్ళాల్సిన దుస్థితిలో పడ్డారు. సుప్రీంకోర్టు సైతం నడచి వెళ్ళే వారిని ఆపలేనని చెప్పింది. ఇదంతా సోఫల్ మీడియా కట్టుకథ అని ప్రభుత్వం అబద్ధాలు చెప్పింది. మొట్టమొదట సూరత్ వలన కార్మికులు ఆందోళన బాట పట్టారు. ఎందుకంటే సూరత్లో 1896 నాటికి షేగువ్యాధి వారికి గుర్తే వుంది. భయాంధోళనలకు గురైవారు తమ ఊర్లకు వెళతామని కదిలితే లాక్ డౌన్ ఉల్లంఘన పేరుతో వారిని ప్రభుత్వం అణచి వేసింది. చివరకు ఇప్పటికీ వచ్చే సరికి నెపం, భారం ప్రజలపై వేసి రోగం తీవ్రవ్యాప్తిలో ఉండగా ఇప్పుడు ఆర్థిక వ్యవస్థను కాపాడాలంటూ చేతులెత్తేసి, సడలింపులు ప్రారంభించారు.

కరోనా చాటున పాలకుల ఆర్థిక, రాజకీయ ఎజెండా అమలు

ఎన్నికల సమయంలో అమెరికా అధ్యక్షుడికి మరణిస్తున్న అమెరికన్ ప్రజల మరణాల సూచిక కన్నా అమెరికా స్టాక్ మార్కెట్ సూచికల పెరుగుదల ముఖ్యం. సామ్రాజ్యవాద దోపిడీ విధానాలు అమలు చేస్తూ అమెరికాతో ఎక్కువగా అంట కాగుతున్న మన దేశ పాలకులకు కరోనా ఉపద్రవాన్ని చూసి ప్రజలను ఆదుకొనే బాధ్యత కనపర్చలేదు. తమ ఆర్థిక రాజకీయ ఎజెండానే మరింతగా ముందుకు తీసుకొని పోవడానికి ఈ ఉపద్రవ సమయాన్ని ఎంచుకొన్నారు.

ఆత్మనిర్భర భారత అభియాన్-పాలకుల దోపిడీ ఎజెండా స్వరూపం

కరోనా దేశంలో కనపడగానే ప్రైవేటు కార్పొరేట్ రంగం, దేశం తీవ్ర ఆర్థికమాంద్యంలోకి పోతుందని, కంపెనీలు తీవ్రంగా నష్ట పోయాయని ప్రకటించడం ప్రారంభించారు. ఇంతకాలం దేశసంపదలను, శ్రమశక్తులను కొల్లగొట్టి అవర కుబేరులైన వారంతా తమ “నష్టాలకు” ప్రభుత్వం బాధ్యత వహించాలన్నట్లు వ్యవహరిస్తే ఈ ఏప్రిల్ నెలలోనే నీరవ్ మోడీ, విజయ్ మాల్యా వంటి 50 మంది కావాలని

ఎగ్జిక్యూటివ్ వారి అప్పులు 68 వేల 600 కోట్ల రూపాయలను బ్యాంకులు రద్దు చేసాయి. దేశంలో అసలు నష్టపోయిన రైతాంగం, రోజువారీ శ్రమ జీవులూ, చిన్న చిన్న పరిశ్రమల వారు, దుకాణదారులు, వీరికి ఈ ఆత్మ నిర్భర ప్యాకేజీలో దక్కింది నామమాత్రం. అసలు ప్రకటించినట్లు చెపుతున్న 20లక్షల కోట్లలో డబ్బుల రూపంలో కనపడేవి బడ్జెట్ కి అదనంగా 2.2 లక్షల కోట్లు, బడ్జెట్ లోని పద్దల రూపంలో 1.55లక్షల కోట్లు మాత్రమే. మిగిలిన 85 శాతం ప్యాకేజీ, బ్యాంకుల ప్రోత్సాహక(అప్పు) పథకాలే. ఇలాంటి ఆకర్షణీయ ప్రకటనల మాటున కేంద్రం రక్షణ, అంతరిక్షం, తదితర కీలక రంగాలనన్నిటినీ విదేశీ, స్వదేశీ బడా ప్రైవేటు కంపెనీలకు అప్పగించే చర్యలు తీసుకొంది. ప్రైవేట్ దళారీ దోపిడీ శక్తులకు దేశ భద్రతను, సంపదలను కట్టబెట్టటానికి ప్రభుత్వం ఈ కరోనాను వాడుకొంది. ఆత్మ నిర్భర భారత అభియాన్ పేరుతో పేద, మధ్య తరగతి ప్రజలకు, రైతాంగానికి, చిన్న చిన్న వ్యాపారులకు ఈ ప్యాకేజీల ద్వారా ఈతకాయంతైనా సహాయం వస్తుందో రాదో గానీ, గుమ్మడి కాయంత ధనం ప్రజల నుంచి తిరిగి కొల్లగొట్టడానికి ప్రభుత్వం పెట్రోలు, డీజిలుపై ఎక్సైజు సుంకాన్ని మార్చి 4న లీటరుకి 3 రూ చొప్పున, మరల మే 5న ప్రతి లీటరు పెట్రోలు పై 10 రూ, ప్రతి లీటరు డీజిలుపై 13 రూ పెంచి తద్వారా రెండు లక్షల కోట్లు ప్రజలనుంచి తిరిగి పొందింది.

అక్కడితో ఆగక కొన్ని రాష్ట్ర ప్రభుత్వాలు ఉద్యోగుల జీతాలలో కోత విధించాయి, కార్మిక చట్టాలకు సవరణలు ప్రకటించి 12 గంటల పని దినాలను నిర్ణయించాయి. అదీ చికాగో కార్మికులు 8 గంటల పని దినం కోసం పోరాడిన మే నెలలో. బ్యాంకు ఉద్యోగులు వ్యతిరేకిస్తున్నా బ్యాంకుల విలీన ప్రక్రియను కొనసాగించారు.

ఇంతేగాక విదేశీ, వారి దళారీ స్వదేశీ బడా కంపెనీలకు వ్యవసాయరంగాన్ని అప్పనంగా అప్పగించేందుకు పూనుకొన్నారు. దీనికోసం రాష్ట్రాల రాజ్యాంగబద్ధమైన అధికారాలను సైతం లాగివేసుకొనే అనేక చర్యలను ఆర్డినెన్సు రూపంలో తీసుకొని వచ్చారు. అత్యవసర సరుకుల చట్టంకు సవరణ చేస్తూ ఆహార ధాన్యాలు, పప్పు దినుసులను అక్రమంగా నిల్వచేయడాన్ని నిషేధించే, వాటి ధరలను ఇష్టం వచ్చినట్లు పెంచకుండా నిరోధించే నిబంధనలను నీరుగార్చారు. “ఒక దేశం ఒక మార్కెట్” పేరుతో ఎవ్వరైనా ఎక్కడైనా అమ్ముకోవచ్చునని చెపుతూ వ్యవసాయ మార్కెట్ లపై రాష్ట్రాల అధికారాలను కత్తెర వేసి, కేంద్రమే సహకార వ్యవసాయ మార్కెట్ లను బడా బ్రోకర్లకు అప్పగించే చర్యలు తీసుకొంటున్నారు. ఇటీవల రెండు తెలుగు రాష్ట్రాలలో కరోనా సమయంలో

రైతులు పండిన పంటను అమ్ముకోలేక దళారీలకు అప్పగిస్తున్న సంగతి తెలిసిందే. సగటు రైతు తన పంటను నిల్వ చేసుకొని, రేటు ఎక్కడ వస్తే అక్కడకు తీసుకొనిపోయి, అమ్మే పరిస్థితి లేదు. ఎందుకంటే అతను ఆ పంటను అయినకాడికి అమ్ముకొని వడ్డీ వ్యాపారికి కట్టాలి. ఇక వ్యవసాయ మార్కెట్ లో దళారీల దోపిడీకి పట్టపగ్గాలు లేకుండా చేయడానికే ఈ ప్రయత్నం. వీటి కొనసాగింపుగా కాంట్రాక్టు ఫార్మింగ్ ను అమలు చేస్తామని చెప్పారు. దీనిని అమలు చేసే విధంగానే తెలంగాణ ప్రభుత్వం ‘నియంత్రిత సాగు విధానం’ అంటూ ప్రభుత్వం చెప్పిన పంట వేసేవారికే ‘రైతుబంధు పథకం’ వర్తిస్తుందని చెపుతున్నది. ఈ విధంగా వ్యవసాయ రంగాన్ని దోపిడీ కబంధ హస్తాల్లో మరింత బిగించటానికి ఈ కరోనా కల్లోలాన్ని పాలకులు వాడుకొంటున్నారు.

అలాగే విద్యుత్ సంస్కరణల పేరుతో విద్యుత్ పంపిణీపై రాష్ట్రాల హక్కును తొలగించి ధరలు పెంచే చర్యలకు, ప్రైవేటుకు ప్రోత్సాహం పేరిట వ్యవహరిస్తున్నారు. దేశ విద్యా రంగంలో డిజిటలైజేషన్ పేరుతో ల్యాపుటాపు, స్మార్ట్ ఫోను ఉంటేగానీ చదువుకోలేని స్థితి కల్పించారు. ఈ విధంగా ఆర్థిక, రాజకీయ, సామాజిక రంగాలు అన్నిటిలో దోపిడీకి పెద్దపీట వేసే విధానాలు అమలవుతున్నాయి. ప్రభుత్వాలు ఈ కరోనా సాకుతో ప్రజల హక్కులపై దాడికి సిద్ధపడు తున్నాయి. ప్రజలపై వివిధ రూపాలలో నిఘాను పెంచాయి. రెచ్చకొట్టే ప్రచారాలు అదుపు చేయడం పేరుతో ప్రభుత్వం ప్రజల గోప్యతా హక్కును పరిమితం చేస్తున్నది. వాస్తవానికి ఇవన్నీ అనధికారంగా ప్రభుత్వాలు రోజూ చేస్తున్నవే, ఇప్పుడు అధికారక చర్యలు అయ్యాయి. ఈ కరోనా సమయంలో కూడా పాలక పార్టీల నాయకులు ఏ చిన్న కార్యక్రమం జరిపినా ప్రజాసమీకరణాలు ఆపలేదు కానీ ప్రజాశక్తులు చిన్ననిరసన కార్యక్రమం తలపెట్టినా కరోనా పేరుతో అడ్డుకోవడం సాధారణం అయింది.

కరోనాకు ధనిక పేద తేడా లేదని పాలకులు చెప్పేది బూటకం. ఈ దేశంలో కరోనా అడుగుపెట్టటంతోనే మన దేశంలోని వర్గ, సామాజిక వ్యత్యాసాలు కూడా అడుగడుగునా తేటతెల్లమయ్యాయి. విదేశాల నుంచి విమానాలలో వచ్చేవారు కరోనాను వెంటపెట్టుకొనివస్తే సాదరంగా ఆహ్వానించిన ప్రభుత్వమే లాక్డౌన్ పేరుతో కోట్లాదిమంది శ్రమజీవులు దేశంలో వేల కిలోమీటర్లు నెత్తు రోడుతూ, దారిపొడువునా ప్రాణాలు విడుస్తుంటే నిర్దాక్షిణ్యంగా ఉండగలిగింది. రోగకారక జీవన పరిస్థితుల మధ్య బతుకుబండి లాగుతున్న పేదలూ, అన్ని రకాల భద్రత, సౌకర్యాలకల ఉన్నత వర్గీయులలో కరోనా వైరస్ ఎవరికి

తొందరగా సోకుతుందో ఊహించటం కష్టం గాదు. ముంబయి ధారవి లాంటి మురికి వాడలలో భౌతికదూరం పాటించమని చెప్పడం, రెండు రోజులకు ఒకసారి కుళాయిలు వచ్చేచోట గంటగంటకూ చేతులు కడుక్కోమని చెప్పడం, అసలు ఇళ్ళే లేని వారికి ఇంట్లో ఉండండి క్షేమంగా ఉండండి అని చెప్పడం వారి పాలిట క్రూరమైన పరిహాసం మాత్రమే అవుతుంది. ఎందుకంటే కరోనా కంటే ప్రమాదకరమైన ఆకలి వారిని వెంటాడుతోంది.

ప్రజారోగ్య వ్యవస్థను బలోపేతం చేయాలి, ప్రజల ఆకలి మంటలను చల్లార్చి, ప్రజల భాగస్వామ్యంతో కరోనాపై పోరాటం చేయాలి

కార్పొరేట్ల లాభాపేక్ష ఈ కరోనా విలయాన్ని కూడా వాడుకోవాలని చూస్తున్నది. ప్రభుత్వాలు ప్రజాధనంతో ఏర్పడిన ఈ కార్పొరేట్ వైద్య సంస్థలను కరోనా విషయంలో ప్రజలకు అండగా ఎందుకు నిలబడరని ప్రశ్నించడం లేదు. పైగా వారు కోరినవన్నీ ఇచ్చే ప్రయత్నంలో ఉన్నారు. బడా పెట్టుబడిదారి కార్పొరేట్ల గుప్పెట్లో ఉండి కరోనా పై పోరాటం సాధ్యం కాదు. ఇందుకు ఇటలి దేశం ఒక ఉదాహరణ. ఊహాన్ నుండి ఇటలిలోని మిలాన్ పట్టణానికి ఉన్న అనుబంధాల రీత్యా కరోనా వైరస్ జనవరి ప్రారంభానికి ఇటలికి చేరింది. వేగంగా వ్యాప్తి చెందింది. ఇలాంటి స్థితిలో లోంబార్డి ప్రాంతాన్ని లాక్ డౌన్ జరపాలని వైద్య రంగనిపుణులు ప్రభుత్వాన్ని హెచ్చరించారు. కానీ పారిశ్రామికవర్గాల లాబీ 'కాన్ఫిన్ ఇటాలియా' లాక్డౌన్ ను వ్యతిరేకించింది. దేశ జి.డి.పి లో 21 శాతం ఉత్పత్తికి ప్రాతినిధ్యం వహించే లోంబార్డి లాక్డౌన్ అయితే దేశానికే నష్టమని పెట్టుబడిదారులు చెప్పారు. కేసులు అంతకంతకు పెరుగుతూ ఉంటే చివరకు మార్చి 7 న దేశవ్యాప్త లాక్డౌన్ ప్రకటించినా ఫ్యాక్టరీలు పనిచేస్తాయని పారిశ్రామిక వేత్తలు ప్రకటించారు. పెట్టుబడిదారుల లాభాపేక్ష ఎంత అసర్ధాలు తెచ్చిపెట్టిందంటే, చివరకి మార్చి 30 నాటికి అక్కడి స్థానిక ప్రభుత్వం ఇంటెన్సివ్ కేర్ యూనిట్ (ఐ.సి.యు)లపై భారం తగ్గించడానికి 75 సంవత్సరాలుపై బడిన రోగులను హాస్పిటల్ లలో చేర్చ వద్దని ఆదేశించింది. అంటే అలాంటి వారిని చావుకు వదిలేయడం అన్నమాట. అమెరికా కూడా ఇదే తరహాలో ఉంది. సామ్రాజ్యవాద పెట్టుబడిదారి విధానం స్థానిక భూస్వామ్య, దళారీల భాగస్వామ్యంతో ప్రజలకు గౌరవ ప్రదమైన వైద్య విధానాన్ని అమలు చేయదు. వైద్యం, విద్య ప్రైవేటీకరించబడటంతో ప్రజల పట్ల నిబద్ధతను ఈ విద్యావిధానం అందించటం

లేదు. దోపిడీకి వంతపాడే ప్రభుత్వాలు ప్రజారోగ్యం ప్రజల హక్కు అని గుర్తించవు. వాటికి రోగం ఒక సరుకు. ప్రజలు మార్కెట్ లోకి వచ్చి డబ్బులిచ్చి వైద్యాన్ని కొనుక్కోవాలి. ఇప్పుడు కరోనాకి వైద్యాన్ని ప్రభుత్వాలు క్రమంగా ప్రైవేటు వైద్యశాలలకు అప్పగించ బోతున్నాయి. ప్రభుత్వం నిర్ణయించిన ధరలకు తాము వైద్యం చేయలేమని కార్పొరేట్ వర్గాలు అంటున్నాయి. అంటే ఇక కరోనాకి వైద్యం ప్రజలపై పెనుభారం కాబోతున్నది. అదే ప్రజాతంత్ర, సోషలిస్టు విప్లవాలను నిర్వహించి నిలబెట్టుకొన్నదేశాలలో కరోనా నియంత్రణలో ఉంది. క్యూబా అమెరికా వంటి కార్పొరేటువైద్య విధానాలకు భిన్నంగా ప్రజారోగ్యంలో గొప్ప ఫలితాలు సాధించి చూపింది. అక్కడ ప్రతి వెయ్యి మంది ప్రజలకు పదిమంది డాక్టర్లు ఉంటే మన దేశంలో 14

వేలమందికి ఒక డాక్టర్ ఉన్నారు. ఆ దేశం కరోనాను నియంత్రించడమేగాక ఇతర కరోనా వంటి అంటురోగబాధిత దేశాలకి వైద్య బృందాలను పంపుతున్నది. కనుక పెట్టుబడిదారి విధానం ప్రజల ఆరోగ్య, ప్రాణాలను, ప్రకృతి సమతూకాన్ని కాపాడదు. కనుక నూతన సమాజ స్థాపనకు పోరాడటమే మౌలిక పరిష్కారం అని గుర్తించాలి. ఈ క్రమంలో పటిష్టమైన ప్రజారోగ్య వ్యవస్థకోసం, సరైన ప్రజారోగ్యం ఒక న్యాయమైన హక్కుగా గుర్తింపచేయడం కోసం ఉద్యమించాలి. ఈ కరోనా కష్టకాలంలో ప్రజలు తమలో తాము సంఘటితపడుతూ, పరస్పర సహకారంతో నిలబడాలి. కరోనా సాకుతో ప్రజల హక్కులపై, సాధించుకొన్న సౌకర్యాలపై పాలకులు జరుప తలపెట్టిన అన్ని రకాల దాడులను వ్యతిరేకించాలి. ఇది నేటి కర్తవ్యం. ★

కామ్రేడ్ గణనాథ్ పాత్రోకి విప్లవ జోహార్లు



విప్లవ కమ్యూనిస్టు నేత కామ్రేడ్ గణనాథ్ పాత్రో 2020 జూన్ 6వ తేదీన అంతిమశ్వాస విడిచారు. ఆయన ఒడిషాకు చెందిన సీనియర్ నాయకులు. 80 సంవత్సరాల వయస్సులో అనారోగ్యంతో ఆయన మరణించారు.

మహాత్తర నక్సల్బారి ఉద్యమ ప్రేరణతో, చేస్తున్న ఉద్యోగాన్ని వదలిపెట్టి కామ్రేడ్ గణనాథ్ పాత్రో విప్లవోద్యమంలోకి ప్రవేశించారు. ఒడిషలోని అనేక ప్రాంతాలలో ఆయన పని చేసారు. మా నిర్మాణంలో చేరి అనేక సంవత్సరాలపాటు మా పార్టీ నాయకులుగా కృషిచేసారు. కామ్రేడ్ జి.పి 1977లో ఎమర్జెన్సీ

ఎత్తివేసిన తరువాత రూర్కెలా కేంద్రంగా తన కార్యకలాపాలను సాగించారు. రూర్కెలాలో స్థానిక సమస్యలపై పోరాడినందుకు అరెస్టు కాబడి బయటకు వచ్చారు. అదే సమయంలో బాలాసోర్ జిల్లాలో బలియాపాల్ వద్ద అణు క్షిపణి కేంద్రం ఏర్పాటుకు కేంద్ర ప్రభుత్వం పూనుకుంది. పార్టీ కేంద్ర కమిటీ నాయత్వాన కామ్రేడ్ జి.పి బలియాపాల్ అణు క్షిపణిస్థావర ఏర్పాటు వ్యతిరేక ఆందోళనలను ఒక గొప్ప ప్రజా ఉద్యమంగా మలచడంలో కీలక పాత్ర వహించారు. ఈ ప్రజాఆందోళన తీవ్రంగా సాగిన ఫలితంగా ప్రభుత్వం క్షిపణి కేంద్ర ఏర్పాటునుంచి వెనక్కు తగ్గింది. కామ్రేడ్ జి.పి 1982 నుంచి 2008 వరకూ సి.పి.ఐ (ఎం-ఎల్) పార్టీ కేంద్ర కమిటీ సభ్యులుగా కొనసాగారు. అప్పటికి ఆంధ్రప్రదేశ్ పార్టీ కమిటీ నాయకత్వాన విజయనగరం జిల్లాలో ప్రారంభమై కొనసాగుతున్న రైతు కూలీ, గిరిజనోద్యమ ప్రేరణతో బందుగాం, నారాయణపట్న ప్రాంతాలలోకూడా ప్రజా కదలిక మొదలైంది. అక్రమ సారా వ్యాపారానికి వ్యతిరేకంగానూ, భూమి కోసం, ఒడిషా రాష్ట్రంలోని ఆదివాసి భూమి హక్కులను గుర్తించే 2/56 అమలుకోసం, అటవీ హక్కులకోసం విస్తృతమైన ప్రజా ఉద్యమం సాగింది. ఈ ఉద్యమ క్రమంలో ఆదివాసులకూ, సాంఘికంగా దళితులుగా పరిగణించబడే పైడి(SC)లనబడే వారికి మధ్య వచ్చిన సమస్యలపై ఏ వైఖరి తీసుకోవాలనీ; ఇది రెండు పీడితవర్గ సెక్షన్ల మధ్య వైరుధ్యంగా పరిగణించి పేదల మధ్య ఐక్యత సాధించే వైఖరి తీసుకొని ఉద్యమం దీర్ఘకాలం నిలబడేవిధంగా చేపట్టాల్సిన చర్యల పైనా ఇటు కేంద్ర కమిటీతో, అటు ఆంధ్రా, ఒడిషా రాష్ట్ర కమిటీలతో కామ్రేడ్ జి.పి విజేధించి, మా నిర్మాణం నుంచి వైదొలిగారు. ఆ తర్వాత క్రమంలో జైలులో నిర్బంధించబడి, బయటకు వచ్చిన తరువాత అనారోగ్యంతో ఇంటికి పరిమితం అయ్యారు. ఏమైనా కామ్రేడ్ గణనాథ్ పాత్రోతో మా అనుబంధం సుదీర్ఘమైనది. ఆ కామ్రేడ్ మరణానికి నివాళులు అర్పిస్తున్నాము. ఆయన కుటుంబసభ్యులకు మా ప్రగాఢ సంతాపాలను తెలియచేస్తున్నాము.

విశ్వం, ప్రధాన కార్యదర్శి
కేంద్ర కమిటీ, సిపిఐ (ఎం.ఎల్)

అమెరికాలో వర్ణవివక్ష, శ్వేత జాత్యహంకారం!

బట్టబయలైన పెట్టుబడిదారీ ప్రజాస్వామ్యం!!

ప్రపంచదేశాల స్వేచ్ఛకీ, స్వాతంత్ర్యానికీ ప్రజాస్వామిక పరిరక్షణకూ తమ దేశమే మూల విరాట్టు అని విర్రవీగుతున్న పెట్టుబడిదారీ అమెరికా దేశ పాలనలో, నల్లజాతి ప్రజల జీవితాలు ఎంత అమానుషంగా సాగుతున్నాయో జార్జిఫ్లాయిడ్ హత్యోదంతం బట్టబయలుచేసింది. 400 ఏళ్ళ క్రితం అమెరికాలో మొదలయిన బహిరంగ బానిసత్వాన్ని, అబ్రహంలింకన్ ఆ దేశాధ్యక్షుడుగా వుండగా 160 ఏళ్ళక్రితం (1863) చట్టబద్ధంగా నిషేధించారు. కానీ ఆఫ్రికా ఖండంనుండి జంతువులలాగా వేటాడి తెచ్చిన నల్లజాతి ప్రజలను నేటికీ సమస్త జీవన రంగాలలో వర్ణవివక్షతో, తెల్లజాతి దుర హంకారంతో రెండవశ్రేణి పౌరులుగా వ్యవహరించటం ఆచరణలో సర్వసాధారణంగా సాగుతూ వుందనటానికి ప్రత్యక్ష ఉదాహరణే 25-5-2020 నాడు తెల్లజాతి పోలీసు, నల్లజాతి పౌరుడయిన జార్జిఫ్లాయిడ్ను చేసిన హత్య!

46 ఏళ్ళ జార్జిఫ్లాయిడ్ మిన్నియా పోలీస్ నగరంలో ఒక రెస్టారెంటులో గార్డుగా పని చేసేవాడు. కరోనా కారణంగా పని కోల్పోయిన వారిలో అతనొకడు. ఫ్యాన్సీ స్టోర్స్లో కొనుగోలు చేసిన వస్తువుకి ఫ్లాయిడ్ చెల్లించిన 20 డాలర్ల నోటు చెల్లనిదని స్టోర్స్ యజమాని పోలీసులకు ఫ్లాయిడ్పై ఫిర్యాదు చేయగా, పోలీసులొచ్చి ఫ్లాయిడ్ను అరెస్టు చేశారు. చేతికి సంకెళ్ళు వేయటాన్ని ప్రశ్నించినందుకు తెల్లపోలీసులు ఫ్లాయిడ్ను బొక్కబోర్లాపడేసి ఇద్దరు కదలకుండా చేయగా మరొక పోలీసు అతని మెడపై మోకాలితో బలంగా, నిర్దాక్షిణ్యంగా తొక్కి పట్టాడు. తనకు ఊపిరి ఆడటంలేదని ఎంత మొత్తుకున్నా కనికరం చూపకుండా 8 నిమిషాల 46 సెకండ్లు-ఫ్లాయిడ్ చనిపోయేవరకు-అలాగే, తన పక్కజేబులో దర్జాగా చేతులు పెట్టుకుని మరీ అదిమి పట్టాడు. ఆ సంఘటనకు మరికొందరు పోలీసులు కాపలా కాచారు. ఇదంతా నడిరోడ్డుమీద పట్టపగలే అందరూ చూస్తుండగానే జరిగింది. కొందరు (తెల్ల) మహిళలు, 'అయ్యో! పాపం!! చనిపోతాడు, మోకాలు తీసివేయమ'ని బతిమాలుతూ డెరిక్ చావిన్ అనే ఆ దురహంకార తెల్లపోలీసు కనికరం చూపలేదు. ఈ బహిరంగ హత్యకాండ

దృశ్యాన్ని ఫోనులో కొందరు చిత్రీకరిస్తున్నారని తెలిసినా లెక్కపెట్టకుండా ఫ్లాయిడ్ చనిపోయే వరకు ఆ దుష్టపోలీసు వదలలేదు. ఈ క్రూర హత్యోదంతం సామాజిక మాధ్యమాలలో విస్తృతంగా ప్రసారం కావటంతో ప్రజలలో ముఖ్యంగా అమెరికాలోని నల్లజాతీయులలో ఇది తీవ్ర ఆగ్రహవేశాలను రగిలించింది. కోవిడ్-19కి పాదించాల్సిన రక్షణ జాగ్రత్తలను కూడా పట్టించుకోకుండా ప్రజలు బజారుల్లోకి వచ్చారు. తమతమ రూపాలలో తీవ్ర ఆగ్రహవేశాలను ప్రదర్శించారు. కొన్నిచోట్ల పోలీసు వాహనాలను తగులబెట్టారు. షాపులను ధ్వంసం చేశారు. 40 నగరాలలో పోలీసు అధికారులు కర్ఫ్యూ విధించారు. 140కి పైగా అమెరికా నగరాలలో తీవ్ర ఆందోళనలు జరిగాయి. చాలా నగరాలలో పోలీసులేకాకుండా 'జాతీయ భద్రతాదళాల'ను (నేషనల్ గార్డ్స్ను) పిలిపించి అణచివేయాలని చూశారు. నిరసన ప్రదర్శనలు అమెరికాకే పరిమితం కాకుండా ఇంగ్లాండు, జర్మనీ, ఆస్ట్రేలియా తదితర దేశాలలో కూడా పెద్దఎత్తున జరగటంవలన దానికి ప్రపంచ వ్యాపిత ఉద్యమ స్వభావం వచ్చింది.

అమెరికా దేశాధ్యక్షుడు నిరసనకారుల ఆగ్రహాన్ని చట్టార్హానికికాక రెచ్చగొట్టటానికి ప్రయత్నించాడు. ఆందోళనకారులపై కాపలా కుక్కలను వదలాల్సి వస్తుందనీ, మిలిటరీతో అణచివేయాల్సి వుంటుందనీ హెచ్చరికలు జారీ చేశాడు. కొన్ని రాష్ట్రాల గవర్నర్లు ఆందోళనలను నిర్దాక్షిణ్యంగా అణచలేక పోతున్నారని విమర్శించాడు. ఆందోళనకారులు దోపిడీ దొంగల రూపంలో వున్న టెర్రరిస్టులని ఆరోపించాడు. 'లూటింగు ప్రారంభమైన వెంటనే షూటింగు (కాల్పులు) ప్రారంభమవుతుంద'ని పాత సినిమా డైలాగులతో బెదిరించాడు. అవన్నీ ఉద్యమకారులను రెచ్చగొట్టినట్టయింది. దానితో ప్రజాఆందోళన అమెరికా దేశాధ్యక్షుడు నివసించే 'వైట్ హౌస్' మీదకు, రాజధాని నగరంపైకి చేరింది. రాజభవనం సమీపంలోని వ్యాపార కేంద్రాలను ధ్వంసంచేయటం, తగలపెట్టటం... చివరికి రాజభవనం పైకి కూడా దాడిగా వెళ్ళటం జరిగింది. ఆ సందర్భంగా అమెరికా అధ్యక్షుడు డొనాల్డ్ ట్రంపు తన నివాస భవనం క్రిందవుండే రహస్య రక్షణ స్థావరమైన బంకర్

(నేలమాళిగ)లోకి వెళ్ళి దాక్కోవాల్సిన పరిస్థితి వచ్చింది. మొత్తం ఆందోళనకారుల వెనుక 'యాంటి ఫా' (ఫాసిస్టు వ్యతిరేక) అనే వామపక్ష టెర్రరిస్టు సంస్థ పనిచేస్తున్నదని ట్రంపు పదేపదే ఆరోపణలు చేశాడు. అయితే ఒకటి మాత్రం నిజం. అమెరికాలోనూ, ప్రపంచవ్యాపితంగా దేశదేశాల కమ్యూనిస్టులందరూ ఆర్థిక దోపిడీని, సాంఘిక పీడనలను, వర్ణవివక్షనూ వ్యతిరేకించే వారు కనుక, ఫ్లాయిడ్ హత్యకు వ్యతిరేకంగా జరుగుతున్న ఆందోళనలకు అన్నివిధాలా ముందుండి నడిపించే, మద్దతునిచ్చే, సంఘీ భావాన్ని అందించే కృషిలో నిమగ్నమయ్యా రన్నమాట మాత్రం నిజం!!

అమెరికాలో నల్లవారిపై దోపిడీ, అణచివేతల చరిత్ర

సరిగ్గా 400 సంవత్సరాల క్రితం ఆఫ్రికా ఖండంనుండి జంతువులలాగా బంధించి తెచ్చిన ఆడ-మగ నల్లజాతీయులతో కూడిన మొదటి ఓడ అమెరికాలోని వర్జీనియా గడ్డకు వచ్చింది. ఐరోపా తెల్లవాళ్ళవారులు బానిస వ్యాపారంతో కోట్లు గడించారు. సుమారు 4 లక్షలమందిని అలా దౌర్జన్యంగా, క్రూర హింసాకాండతో అమెరికాకు తీసుకువచ్చారు. బానిసల జీవితం ఎంత దుర్భరంగా వుండేదో 'అంకుల్ టామ్స్ కాబిన్', 'ఏడుతరాలు' లాంటి నవలలు మన కళ్ళముందుంచాయి.

నేడు ప్రపంచంలోనే అత్యంత సంపన్నమైన దేశంగా చలామణిఅవుతున్న అమెరికా దేశం లోని మూలవాసులందర్నీ (వీరిని రెడ్ ఇండియన్లు అంటారు) చంపేయటమో, తరిమేయటమో చేసిన యూరోపియన్ తెల్లజాతుల వారిలో, ఇంగ్లీషువారు ముఖ్యులు. మనదేశంపైన కొన సాగినవిధంగానే ఒకప్పుడు అమెరికాపై బ్రిటీషు ప్రత్యక్ష పెత్తనం వుండేది. అయితే 1776లో జార్జివాషింగ్టన్ తదితరుల నాయకత్వాన తిరుగుబాటు చేసి తమ స్వంత స్వతంత్ర రిపబ్లిక్ను ఏర్పరుచుకున్నారు. అయినా బానిసలు బానిసలే, నల్లవారిపై దోపిడీ, అణచివేతలు-క్రూరహింసాకాండ పాత పద్ధతుల్లోనే సాగి పోయాయి. 1860-64లో అమెరికా 16వ అధ్యక్షుడుగా రెండుసార్లు ఎన్నికయిన అబ్రహం లింకన్ బానిస వ్యాపారాన్ని, బానిసత్వాన్ని రద్దుపరుస్తూ చట్టం చేయటానికి ప్రయత్నించి

నపుడు అమెరికాలోని దక్షిణాది రాష్ట్రాల తెల్లవారినుండి తీవ్ర వ్యతిరేకతతో సైనిక తిరుగుబాటు వచ్చింది. అయినా ఆ తిరుగుబాటును లింకన్ సైనిక బలంతోనే అణచివేసి 1863లో బానిసత్వాన్ని చట్టబద్ధంగా రద్దుపర్చాడు. బానిసలకు స్వేచ్ఛనిచ్చాడు. ఒక్కొక్క బానిస కుటుంబానికి వారి యజమానుల భూములలో 40 ఎకరాలు దఖలు పడేట్లు చేశాడు. అయితే రెండవసారి అధ్యక్షుడయిన కొద్దినెలలకే 1865లో ఆయనను శ్వేత జాత్యహంకారులు హత్యకావించారు. అమెరికా చరిత్రలో వారి దేశాధ్యక్షుడు హత్యకు గురవటం అదే మొదటి సంఘటన. సాంకేతికంగా-చట్టం ప్రకారం-బానిసత్వం లేకపోయినా, కొత్తరకపు నిరంకుశ చట్టాలతో (జిమ్ క్రో) తెల్లవారు సంచరించే పాఠశాలలకు, రెస్టారెంట్లకు, పార్కులకు, వినోదశాలలకు, తదితర చోట్లకు నల్లవారి ప్రవేశాన్ని నిషేధించటం, ఆ చట్టాలతో వేధించటం, క్రూరంగా హింసించటం సాగుతూనే వుండేది.

పంద ఏళ్ళ తర్వాత మార్టిన్ లూథర్ కింగ్-2 నాయకత్వాన 1965లో మరొకమారు పెద్దఎత్తున జాతివివక్షకు వ్యతిరేకంగా తీవ్ర స్థాయిలో ఆందోళనలు జరిగాయి. దానికి 'బ్లాక్ పాంథర్స్' ఉద్యమంగా పేరు వచ్చింది. నేటితో పోలిస్తే 55 ఏళ్ళ క్రితం జరిగిన హింసాకాండ చాలా పెద్దది. పోలీసు కాల్పులలో ప్రాణాలు కోల్పోయిన వారు కూడా చాలా ఎక్కువ. అప్పటిదాకా నల్లవారికి ఎన్నికలలో పాల్గొనే హక్కు వోటింగు హక్కులు లేవు. తర్వాత అవి లభించినప్పటికీ తెలుపు-నలుపు రంగుల వివక్ష కొనసాగుతూనే వుంది. దాని క్రూర రూపం పోలీసు వ్యవస్థ ద్వారా బహిష్కరణమవటం రోజు వారీగా జరుగుతూనే వుంది. కొన్ని సందర్భాలలో స్థానికంగా తీవ్ర ఆందోళనగా మారుతున్న సందర్భాలు అనేకం వున్నాయి. వాటిలో 1991లో కాలిఫోర్నియాలో రోడ్డికింగ్ అనే నల్లజాతీయుడిని తెల్లపోలీసులు దుర్మార్గంగా చంపి వేసిన దానికి వ్యతిరేకంగా లాస్ఎంజిల్స్ రాష్ట్రమంతా అట్టుడికి పోయిన సంఘటన ఒకటి.

బానిసత్వానికి వ్యతిరేకంగా

కమ్యూనిస్టు ఉద్యమం

కారల్ మార్క్స్ - ఫ్రెడరిక్ ఎంగెల్స్లు కమ్యూనిస్టు ప్రణాళిక రాయటానికి ముందే మార్క్స్ రాసిన 'తత్వశాస్త్ర దారిద్ర్యం' అనే గ్రంథంలో అమెరికా దేశంలో సాగుతున్న నీగ్రోల బానిసత్వాన్ని, మనుషుల్ని జంతుప్రాయులుగా మార్చినదని పేర్కొన్నాడు. ఈ బానిసల శ్రమను కొల్లగొట్టటంపై అమెరికా పెట్టుబడిదారీ వ్యవస్థ

సంపన్నం కాగలుగుతోందని చెప్పాడు. అబ్రహం లింకన్ సంకల్పించిన బానిసత్వ నిర్మూలనకు మద్దతునందిస్తూ యూరోపియన్ కార్మికవర్గం తరపున 1864లో తీర్మానం చేయించి పంపించాడు. అంతేకాకుండా లింకన్ కు స్వయంగా కొన్ని ఉత్తరాలు కూడా రాశాడు. 'న్యూయార్క్ ట్రిబ్యూన్' పత్రికలో కారల్ మార్క్స్ రాసిన వ్యాసాలకు అబ్రహం లింకన్ పాఠకుడని చెప్పిన వారున్నారు.

మార్క్స్ రాసిన 'తత్వశాస్త్ర దారిద్ర్యం' పుస్తకానికి తర్వాత కాలంలో ఒక 'పుట్ నోట్' యిస్తూ ఫ్రెడరిక్ ఎంగెల్స్-అమెరికాలో బానిసత్వ నిర్మూలనకు ఏర్పడిన ఆర్థిక - రాజకీయ అంశాలను ప్రస్తావించాడు. దక్షిణ అమెరికాలో ఎక్కువగా వుండే నల్లజాతి బానిసలకు ఎంతో ఒకింత స్వేచ్ఛనిస్తే తప్ప, వారు అమెరికా ఉత్తరప్రాంత బూర్జువాలకు సులభంగా, చౌకగా అందుబాటులోకి రారనేదే అసలు కారణమని ఎంగెల్స్ చెప్పాడు. అయినా అదొక ప్రాముఖ్యం గల అంశంగా చెప్పాడు.

లెనిన్ 1918లో 'అమెరికా కార్మికులకు' రాసిన లేఖలో "1863-1865 నాటి అమెరికన్ అంతర్యుద్ధంయొక్క అపారమైన, ప్రపంచ చారిత్రాత్మకమైన, ప్రగతిశీలమైన, విప్లవకరమైన ప్రాముఖ్యాన్ని నిరాకరించేవాడు యెంత ఛాందసుడు, ఎంత మతిహీనుడు!!" అని రాశాడు. (యేరిన రచనలు - మూడవభాగం-పుట146) అప్పటికే లెనిన్-'రవ్వస్తూ-నీగ్రోలు' అనే వ్యాసం 1913లో రాసి, అమెరికాలోని జాతి వివక్షనూ, బానిసత్వాన్ని 'అత్యంత క్రూరమైనది'గా పేర్కొన్నాడు. బానిసత్వానికి గుర్తులుగా నిరక్ష రాస్యతను లెనిన్ ఎత్తిచూపుతూ 1900 నాటికి అమెరికా నల్లవారిలో నూటికి 45 మంది నిరక్షరాస్యులుగా వుండటం దారుణమని, అనాగరికమని స్పష్టం చేశాడు. (ఈ లెనిన్ మాటలను మనదేశ పరిస్థితులను అన్వయించు కోవటం అవసరం)

ఇక 1928లో కామ్రేడ్ స్టాలిన్ మార్గదర్శకత్వాన వుండిన 3వ కమ్యూనిస్టు ఇంటర్నేషనల్ యొక్క ఆరవ మహాసభ రూపొందించిన పత్రం 'పేర్కొనదగిన ప్రాముఖ్యం గలది. 'వలస - అర్థవలసలలో విప్లవోద్యమం' అన్న ఆ పత్రంలో 'నీగ్రో (ఆనాటికి అలాగే పిలిచేవారు) సమస్య' అన్న అంశంలో అమెరికా లోని నీగ్రో కమ్యూనిస్టులు తెల్లవారితో సహా మిగిలిన(రంగు) జాతుల కార్మికులను- రైతాంగాన్ని అమెరికా బూర్జువావర్గంపై పోరాడటానికి సన్నిహిత సంబంధాలను నెలకొల్పుకోవాలనీ మొత్తంగా నల్లవారిపై సాగుతున్న అనాగరిక

దోషిడి నుండి శాశ్వతంగా విముక్తి కావటానికి అదే ఏకైక మార్గమని చెప్పింది. అమెరికా దేశపు దక్షిణాది రాష్ట్రాలలో అత్యధికంగా వున్న నల్లవారికి 'స్వయం నిర్ణయాధికార హక్కు' డిమాండును కోరవచ్చునని కూడా సూచించింది.

కామ్రేడ్ మావో బ్లాక్ పాంథర్ల ఉద్యమం సాగుతుండగా (1968లో) ఈ సమస్యపై మాట్లాడుతూ ఆనాటికి 5 ఏళ్ళ క్రితం తాను చెప్పిన విషయాన్ని గుర్తుచేశాడు. "1963లో అమెరికా సామ్రాజ్యవాదుల జాతివివక్షా విధానానికి వ్యతిరేకంగా ఆఫ్రో - అమెరికన్లు కొనసాగిస్తున్న న్యాయబద్ధమైన పోరాటానికి మద్దతుగా నేను యిచ్చిన ప్రకటనను గుర్తు చేస్తున్నాను. నీగ్రోలతో వ్యాపారమూ, నీగ్రోలను బానిసలుగా చేయటం ద్వారా దుష్టవలస వాదమూ, సామ్రాజ్యవాదమూ పెరిగి పెద్దదయింది. అది నల్లజాతి ప్రజల సంపూర్ణ విముక్తి ద్వారా తప్పనిసరిగా అంతిమ దశకు చేరుకుంటుంది. ఇప్పటికీ నేను ఆ అభిప్రాయం తోనే వున్నాను". (16-4-1968)

శ్వేత జాత్యహంకారంపై

ప్రపంచవ్యాపిత అగ్రహం

ఇప్పుడు కరోనా భయంతో ప్రపంచమంతా లాక్డౌన్లో చిక్కుబడివున్నా శ్వేత జాత్యహంకారంపై, అమెరికాలోని నికృష్ట వర్ణవివక్షపై సామూహిక నిరసనలూ, ఆగ్రహజ్వాలలూ దేశ దేశాలలో పలు రూపాలలో వ్యక్తమయినాయి. ఆస్ట్రేలియాతో సహా సమస్త ఖండాలలో ప్రపంచ మంతా ప్రతిఘటించాయి. భారతదేశంలాంటివి తప్ప కొన్ని ప్రభుత్వాలు తీవ్రంగా అమెరికా తత్వాన్ని విమర్శించాయి. ఎద్దేవా చేశాయి. 54 ఆఫ్రికన్ దేశాల తరపున 'జాతివివక్షపై' ఐక్యరాజ్యసమితి చర్చ జరపాలని కోరగా భద్రతా మండలి ఆమోదించింది.

అమెరికాలోని అనేక నగరాలలో తమ బానిసత్వానికి చారిత్రక మూలపురుషుడయిన నికోలస్ కొలంబస్లాంటి వారి విగ్రహాలపై నల్లజాతీయులు దాడులు చేశారు. అంతర్యుద్ధ కాలంనాటి(1860ల) శ్వేత జాత్యహంకారానికి ప్రతినిధులయిన జఫర్సన్ డేవిస్ విగ్రహాన్ని రిచ్ మండ్ నగరంలో పడగొట్టారు. అంతేకాక మరొక పది విగ్రహాలను ధ్వంసం చేశారు. అలాంటివి ఇంకొక పది పైగా ఉన్నాయని ప్రకటించారు. సియాటిల్ నగరం ప్రాంతంలో శ్వేతజాతీయుల విగ్రహాలన్నీ విరగొట్టారు. విశేషమేమంటే ఆ నగరంలోనే వున్న కామ్రేడ్ లెనిన్ విగ్రహం ఒక్కటే అత్యంత గౌరవనీయంగా నిలబడివుంది. ఇది లెనిన్ పట్లా సామాజిక

సమానత్వానికై కమ్యూనిస్టు ఉద్యమానికుండే నిబద్ధతపట్ల ఆందోళనకారులకున్న విశ్వాసంగా మనం పరిగణించాలి.

బ్రిటన్ దేశంలోని బ్రిస్టల్ నగరంలో 17వ శతాబ్దానికి చెందిన బానిస వ్యాపారి ఎడ్వర్డ్ కోల్స్టన్ విగ్రహాన్ని విరగొట్టి నీళ్ళలోకి తోసేశారు. అతనికి పాలకవర్గాలు 'ధార్మికుడ'నే బిరుదుని ప్రసాదించివున్నా లెక్క చేయలేదు. అలాగే రెండవ ప్రపంచయుద్ధ కాలంలో బ్రిటీషు ప్రధానిగా వుండిన, చాలా పెద్ద మేధావిగా హాస్యచతురత గలవాడుగా పేరుపొందిన విన్స్టన్ చర్చిల్ విగ్రహాన్ని కూడా పడదోశారు. దానికి కారణం భారత దేశంలో బెంగాల్ రాష్ట్రంలో 30 లక్షలమంది కరువువాతనపడి బలవటానికి అతడే కారకుడని ఆరోపించారు. అయితే బ్రిటను దేశంలో సమానత్వ వ్యతిరేకవాదులు కూడా బజారులోకొచ్చి ప్రదర్శనలు చేయటం విశేషం. ఒకనాటి బ్రిటీషు వలసవాదులు ప్రపంచ వ్యాపితంగా ప్రదర్శించిన జాత్యహంకార వివక్షతా, దోపిడీ, పీడనల చరిత్రనంతా ప్రశ్నార్థకం చేస్తుండటాన్ని భరించలేని, సహించ లేనివారే, ఆధిపత్యం కొనసాగాలని కోరు కుంటున్నవారే ఈ చర్యలకు పూనుకుంటున్నారని మనం అర్థంచేసుకోవాలి. ఈ సందర్భంగా ఆస్ట్రేలియాలోని శ్వేత జాత్యహంకారులకు వ్యతిరేకంగా అక్కడి మూలవాసులు అనేక నగరాలలో వారంతాలలో నిరసన ప్రదర్శనలు నిర్వహించారు. పెర్త్, డార్విన్, క్వీన్స్లాండ్ తదితరచోట్ల అవి జరిగాయి. “నల్లవారివీ ప్రాణాలే!!” అనే నినాదంతో అమెరికానుండి ఆస్ట్రేలియా దాకా సాగుతున్న ఈ ఉద్యమంలో -పోలీసు కస్టడీలో మరణించిన 400 మంది ఆస్ట్రేలియన్ మూలవాసుల మరణంపై ఆందోళన వ్యక్తం చేశారు. కెనడా దేశంలోనూ, లాటిన్ అమెరికా ఖండంలోనూ, ఐరోపా, ఆఫ్రికా, ఆసియా దేశాలలోనూ వర్ణవివక్షకూ, శ్వేతజాత్య హంకారానికీ, పెట్టుబడిదారీ దోపిడీకి వ్యతిరేకంగా 'ఐ కాన్స్ బ్రీత్' నినాదంగా పలు రూపాలలో ఈ ప్రదర్శనలు జరిగాయి. భారతదేశంలో తరతరాలుగా అమలులో వున్న నిచ్చెనమెట్ల వర్ణ, కులవ్యవస్థ, అస్పృశ్యతలను నల్లజాతి వివక్షతో పోల్చి-అంతం కావాలనే ప్రచారం సామాజిక మాధ్యమాలలో విస్తృతంగా సాగుతూ వుంది. మనదేశంలో దళితులపై, మైనారిటీలపై సాగుతున్న పాలక మతోన్మాద శక్తుల దాడులు, అమెరికాలో శ్వేతజాత్య హంకారుల దాడుల తరహాలో జరుగుతున్న మాట వాస్తవం.

తెలుపు-నలుపు శ్రామిక- ప్రజాతంత్ర శక్తుల ఐక్యత చాటిన ఉద్యమం

మార్టిన్ లూథర్ కింగ్-2 నాయకత్వాన 55 సంవత్సరాల క్రితం జరిగిన 'బ్లాక్ పాంథర్స్' ఉద్యమం ప్రధానంగా నల్లవారు మాత్రమే పాల్గొన్నదిగా వుంది. అయితే నేటి ఉద్యమంలో నల్లవారితోపాటు తెల్లవారు కూడా విస్తారంగా పాల్గొనటం గమనించవలసిన ముఖ్యంశం. వారిలో ప్రధానంగా శ్రామికవర్గాల, ప్రజాతంత్ర, వామపక్ష ఉద్యమకారులు నల్లవారితో భుజం భుజం కలిపి నిలవటం ముఖ్య పరిణామం. అందుకుగల ఒక కారణంగా గడిచిన రెండు దశాబ్దాలుగా ఆర్థిక అసమానతలు అమెరికా లోనూ, ప్రపంచమంతా విపరీతంగా పెరిగి పోవటం పేర్కొనదగింది. మరొకవైపున సామాజిక సమానత్వ ఆకాంక్షలు పెరుగుతున్న స్థితి. ఆఖరికి ఇటీవలి కరోనా వ్యాధి పీడితులలో-అన్ని చోట్లాగే-అమెరికాలో కూడా ఎక్కువమంది శ్రామికవర్గ పేదలు అత్యధికంగా గురయ్యారు. అత్యంత సహజంగా భారతదేశం లాంటి చోట్ల ఆదివాసీలు, దళితులు, మైనారిటీలు బడుగుబలహీన వర్గాల వారిలాగే అమెరికాలో నల్లవారు ఎక్కువమంది కరోనా పీడితులయ్యారు. అందునా ట్రంపు ప్రభుత్వం కరోనాను అరికట్టలేక లక్షమందికి పైగా-ప్రపంచంలోనే అత్యధికంగా- అమెరికన్లు బలవటానికి కారణమయింది. అలాగే కరోనావల్ల ఉపాధి కోల్పోయినవారు, నివాసాలను ఖాళీచేయవలసిన వారూ శ్రామిక జనావళి అయి వున్నారు. అందునా శ్రామిక వర్గాలలో తెలుపు - నలుపువారికన్నా, మధ్య తరగతి ఇంకా ఆ పై శ్రేణులలోని తెలుపు-నలుపు, వారి నడుమ అసమానతలు వేగంగా పెరుగుతున్నాయి. ఇవన్నీ ఒకవైపు పెట్టుబడిదారీ విధానపు వైఫల్యాలను సూచిస్తుంటే, మరొకవైపు శ్రామిక ప్రజలు ఐక్యం కావాల్సిన అవశ్యకతను నేర్పుతున్నాయి. ఇవన్నీ కలగలిసి గతంలో ఎన్నడూలేని విధంగా తెలుపు-నలుపు శ్రామిక జనావళిని, ప్రజాతంత్రవాదులను దగ్గరకు తెచ్చాయని అర్థమవుతోంది. అయితే ఈ సంవత్సరం చివర జరుగనున్న ఆ దేశాధ్యక్ష ఎన్నికలలో ట్రంపును ఓడించాలన్న శక్తుల తోడ్పాటు కూడా యిందులో వున్నదనే వాస్తవాన్ని విస్మరించకూడదు. ఈ సందర్భంగా జార్జి ఫ్లాయిడ్ హత్య జరిగిన రెండవ రోజునే కేనన్ రీడ్ రాసిన వాక్యాలు గమనించదగినవి.

“పోలీసు క్రౌర్యానికి వ్యతిరేకంగా సాగుతున్న నేటి పోరాటానికి ఒక రాజకీయ వ్యూహం అవసరం. అది మొత్తం శ్రామికవర్గాన్ని ప్రజలందరి ప్రజాతంత్ర హక్కుల రక్షణకోసం

సంఘటితం చేయాలి. అది పెట్టుబడిదారీ వ్యవస్థకు వ్యతిరేకంగా సోపలిజంకోసం జరిపే పోరాటమయి వుండాలి”. (27-5-2020)

అమెరికాలో వర్ణవివక్షకూ, శ్వేతజాత్య హంకారానికీ వ్యతిరేకంగా పెల్లుబికిన పోరాటం దీర్ఘకాలం సాగకపోవచ్చుగాక! కానీ అది ఇటీవలి కాలపు శ్రామికవర్గ ఉద్యమాలలో, దోపిడీ-పీడనలకు అణచివేతలకు జాతివివక్షకూ వ్యతిరేకంగా సాగుతున్న పోరాటాలలో చాలా ప్రాముఖ్యం కలది. దాని పరిమితులతోపాటు అది అందించే విలువైన పాఠాలను కూడా అందిపుచ్చుకోవలసినది.

అమెరికాలోని జాతివివక్ష అన్నది పెట్టుబడిదారీ దోపిడీని కొనసాగించటానికి, తీవ్రతరం గావించటానికి చేసుకున్న వ్యూహాత్మక సాంఘిక ఏర్పాటు. దాన్ని రాజకీయంగా నల్లవారి అణచివేతలతో శ్రామికవర్గాల నడుమ చీలికలద్వారా కొనసాగిస్తున్నారు. మార్క్స్ అన్నట్లు అది పాతయుగాల నిరంకుశ అణచివేత విధానాలూ, ఆధునిక శ్రమదోపిడీతో కలగలిసి వుంది. భారత సమాజానికి కూడా అలాంటి లక్షణాలేవున్నట్లు కనబడుతున్నా మనది పాత యుగాల వ్యూహం దోపిడీకి వుట్టిన నిచ్చెనమెట్ల కులవ్యవస్థ, దాని నికృష్ట అణచివేతలూనని గమనంలో వుంచుకోవాలి.

ఈ సందర్భంగా బానిసత్వానికి వ్యతిరేకంగా పోరాడిన విప్లవవీరుడు 'స్పార్టక్స్' నవలలోని చివరి వాక్యాలు గుర్తుచేసుకుందాం.

“సమాజంలో చాలామంది తమ శ్రమశక్తిని ధారపోసి సృష్టించిన సంపదనంతనూ యేకొద్ది మందో భుక్తం చేసుకుని మానవజాతిని దోపిడీ చేసినంత కాలమూ, ఈ స్పార్టక్స్ పేరు జ్ఞాపకముంటూనే వుంటుంది! ప్రతిధ్వనిస్తూనే వుంటుంది!

భయంవల్లో శక్తిహీనతవల్లో ఒక్కొక్కప్పుడా పేరు గుసగుసలలోనే వుండిపోవచ్చు. కానీ, అదే పేరు మరొకప్పుడు రణన్నినాదమై దిక్కులు పిక్కటిల్లేటట్లు, కువలయం కంపించేటట్లు ప్రతిధ్వనించవచ్చు!!” ★

Read !
Subscribe!!



Class Struggle

*Organ of Central Committee of
CPI (ML)*

తమ మౌలిక సమస్యల పరిష్కారానికి సంఘటితపడటమే వలసే కార్మికుల కర్తవ్యం

కరోనా (కోవిడ్-19) నివారణకు కేంద్ర ప్రభుత్వం మార్చి 24 నుంచి లాక్డౌన్ ప్రకటించడంతో వలస కార్మికుల బతుకులు మూలిగే నక్కపై తాటికాయ పడిన చందంగా తయారైనాయి. అన్ని రంగాలలో ఉత్పత్తి కార్యకలాపాలు నిలిచి పోయాయి. ప్రజా - ప్రయివేట్ రవాణా రంగం ఆగిపోయింది. అంతర్జిల్లా - రాష్ట్రాల మధ్య ప్రయాణానికి రకరకాల ఆంక్షలు పాలకులు విధించారు.

అన్ని రంగాలలో ప్రభుత్వ - ప్రయివేట్ కార్యాలయాలలో, కార్పొరేషన్ సంస్థలలో, ప్రభుత్వ - ప్రయివేట్ పరిశ్రమలలో పనిచేసే ఒప్పంద, పొరుగుసేవల ఉద్యోగుల, కార్మికుల జీవనోపాధి తీవ్ర సంక్షోభంలో పడింది. నిత్యావసరాల సరఫరా - రవాణా కోసం మినహాయింపు ఇచ్చారు. కానీ మొత్తం సామాజిక జీవన కార్యకలాపాలను స్తంభింప చేశారు. ఈ విధంగా రాజ్యం ఎంత నియంతృత్వంగా వ్యవహరించుతుందో, దాని బ్యూరోక్రసీ ఎంత నిరంకుశత్వాన్ని చెలాయిస్తుందో యీ కరోనా కాలంలో మరింత బాహటంగా బహిర్గతమైంది.

దిక్కుతోచని దుస్థితిలో వలసకూలీలు

తొలివిడత 21 రోజులు ముగిసే ముందు రెండోవిడత లాక్డౌన్ ప్రభుత్వం ప్రకటించింది. దీంతో వలస కార్మికుల గుండె నిబ్బరత చెదిరింది. ఎందుకంటే వారు పనిచేసే ప్రదేశాలలో అంతవరకు పొందుతున్న జీతాలు నిలిచిపోయాయి. వారికి ప్రభుత్వాల ఆర్థికసాయం, రేషన్ లేదు. సాధారణంగానే వారికి తగిన నివాస వసతి లేదు. ఇక లాక్డౌన్ మార్గదర్శకాలను ఎలా పాటించగలరు?

ఈ దురవస్థల మధ్య కాలినడకన బయలుదేరి, సొంత గ్రామాలకు చేరడమే మార్గమని భావించారు. కృతనిశ్చయంతో ఎక్కడికక్కడీ వారున్నచోటునుండి ఒక ఉద్యమంలా పయనమయ్యారు. అందుకు ఎవరూ పిలుపివ్వలేదు, ఆర్గనైజ్ చేయలేదు. అయినా పయనమయ్యారంటే, తాము ఎదుర్కొంటున్న నికృష్ట పరిస్థితులు, ఆకలి బాధలు ఒక భావనకు వచ్చేలా ప్రేరేపించాయి. ఇటువంటి చరిత్ర గమనంలోకి తొంగిచూస్తే అనుభవాలు మనముందుకు వస్తాయి.

కరోనా-లాక్డౌన్ కాలంలో చట్టం మేరకు ఎటువంటి రాయితీలు వలస కార్మికులు పొందలేకపోయారు. కరోనా - లాక్డౌన్ వంటి

విపత్తుల సమయంలో వారిని ఆదుకోవాల్సిన బాధ్యత కేంద్ర - రాష్ట్ర ప్రభుత్వాలదే. ఇటువంటి విపత్తులను అధిగమించడానికి కేంద్రం అత్యవసరంగా ప్రత్యేకంగా ఆహార ధాన్యాలను కేటాయించి, నిలువచేస్తుంది. వలస కార్మికులకు మరియు అసంఘటిత కార్మికులకు కూడా ఉచితంగా ఈ ఆహారధాన్యాలు పంపిణీచేసి, ఆదుకోవచ్చు. కానీ ఆ పనిని పాలకులు నిర్వహించక పోవడం దారుణం!

ఆహారధాన్యాల నిల్వల గురించి ఐఎఎస్ విశ్రాంత ఉన్నతాధికారి కె.ఆర్.వేణుగోపాల్ “వలసకూలీ-కడుపు ఖాళీ” అన్న ప్రధాన శీర్షికతో రాసిన వ్యాసం ఈనాడు పత్రిక ప్రచురించింది. ఏం రాశారో ఒకసారి చూద్దాం.

“దేశంలో చాలినంత ఆహార నిల్వలు వున్నాయని కేంద్ర ప్రభుత్వం భరోసా ఇస్తోంది. అయిదుకోట్ల 30 లక్షల టన్నుల ధాన్యం అందుబాటులో వుందని, అందులో మూడుకోట్ల టన్నులు పరి కాగా మిగిలినది గోధుమ అని కేంద్ర ఆహార ప్రజాపంపిణీ వినియోగవ్యవహారాల మంత్రిత్వశాఖ ఇటీవల గణాంకాలు వెల్లడించింది. అత్యవసర పరిస్థితులను ఎదుర్కొనేందుకు 76 లక్షల టన్నుల పరి, కోటి 38 లక్షల టన్నులు గోధుమ మొత్తంగా కలిపి రెండుకోట్ల 14 లక్షల టన్నుల అదనపు నిల్వలు భారత ఆహారశాఖ వద్ద ఎప్పుడూ సంసిద్ధంగా వుండాలి. ఇప్పుడు అవసరమైన దానికంటే పెద్దమొత్తంలో అదనపు ఆహారనిల్వలు పోగుపడ్డాయి. కానీ, ఇంత ధాన్యం మన గాడెల్లో మగ్గుతున్నా 20 కోట్లమంది ఆకలితో సతమతమవుతుండటమే విచిత్రం. పేదవాడి ఆకలి మాపాల్సిన ఆహార ధాన్యాలు గిడ్డంగులకే పరిమితమవుతున్న దుస్థితి మనముందుంది.దేశాన్ని ఇప్పుడు ఒకవైపు ఆకలి, మరోవైపు కరోనా వణికిస్తున్నాయి. మరి ముఖ్యంగా దేశంలోని వలసకూలీలకు ఈ జంట ప్రమాదాలు కంటిమీద కునుకు లేకుండా చేస్తున్నాయి. జనుల ఆకలి తీర్చగల స్తోమత ప్రభుత్వానికి వుంది.”

(- ఈనాడు, 15-4-2020)

వలసకార్మికుల చట్టం 1979 - అమలు తీరతెన్నులు

వలసకూలీలు 1947కు పూర్వం, తర్వాత పరాయిదేశాలకు ఉపాధికోసం వెళ్ళుతూనే వున్నారు. ఆంగ్లేయుల వలస పాలనా కాలంలో బర్మా, మలయా, దక్షిణాఫ్రికా వగైరా దేశాలకు వెళ్ళారు.

తర్వాత ముఖ్యంగా గల్ఫ్ దేశాలకూ వెళ్ళున్న విషయం చూస్తున్నాం. ఇక దేశంలో, ప్రతి రాష్ట్రం నుంచి, మరొక రాష్ట్రానికి వలసలు సాగుతూనే వున్నాయి, పెరుగుతూనే వున్నాయి.

ముఖ్యంగా 1950, 1960, 1970 దశకాలలో వలసలు బాగా విస్తరించాయి. నీటి ప్రాజెక్టులు, పెద్ద పరిశ్రమలు నిర్మాణాలైనాయి. 1970-80 దశకాలలో ప్రయివేట్ రంగంలోను జరిగాయి. తొలుత వలస కార్మికుల - స్థానిక కార్మికుల మధ్య పోటీనెలకొన్నది. ఈ సమస్యను పరిశీలించేందుకు కేంద్ర - రాష్ట్ర కార్మికశాఖల మంత్రుల సమావేశాన్ని 1956 అక్టోబరులో నిర్వహించి, ఒక చట్టం చేయాలని ఆ సమావేశం తీర్మానించింది. కేంద్రం ఒక ఉన్నతస్థాయి కమిటీని ఏర్పాటుచేసింది. అది చేసిన సిఫార్సులు - వీటిమీద చర్చలు సాగి సాగి ఎట్టకేలకు 1979 జూన్ లో లోక్ సభ ఒక చట్టాన్ని ఆమోదించి, అదే నెల నుంచి అమలు చేసింది. ఈ చట్టానికి ఆధారం 1970 ఒప్పంద కార్మికుల చట్టం! దీనిని అనుసరించి, “అంతరాష్ట్ర వలస కార్మికుల చట్టం-1979” చేశారు.

ఆనాటి గణాంకాల ప్రకారం వలసకార్మికులు 11.81 కోట్లు. ఆ తర్వాత లెక్కలు కూడా పై సంఖ్యకు అటుఇటుగానే వుంటున్నాయని పాలకులు చెబుతున్నారు.

వలస కార్మికులకు ఉపశమనం కల్గించే కొన్ని నిబంధనలైనా ప్రయివేట్ సంస్థల యాజమాన్యాలు, ప్రభుత్వ సంస్థలు, ప్రభుత్వేతర కార్పొరేషన్ సంస్థలు వగైరాలే కనీసంగా అమలు చేయలేదు. అధికారుల అజమాయిషీ, పర్యవేక్షణ లేవు. నీరుగార్చి, నిర్వీర్యం చేశాయి. ఆ చట్టం అమలు డొల్లతనాన్ని లాక్డౌన్ పర్యవసానాలు బహిర్గతం చేశాయి. ఇప్పుడు దానిని సమీక్షించి, మెరుగుపర్చాలని సంస్కరణవాదులైన కొంతమంది బూర్జువా మేధావులు పాఠాలు వల్లించుతున్నారు. భారతదేశంలో కార్మికులు సంఘటితరంగంలో 15 శాతం, అసంఘటితరంగంలో 85 శాతం పనిచేస్తున్నారు. అనేక పోరాటాల ద్వారా సాధించుకున్న చట్టాలను సరిగ్గా అమలుచేయటం లేదు. సరిగదా వాటిలో కొన్నిటిని సవరించటం, మరికొన్నిటిని రద్దుచేసే ప్రతిపాదనలు కార్మికుల బాహుళ్యం ముందు కేంద్రం ప్రతిపాదించిన విషయం గమనంలో వుండాలి. ప్రజారాశులకు సంబంధించిన చట్టాలను ప్రయోజనరహితంగా

చేయటం పాలకయంత్రాంగం, పెట్టుబడిదారులు, పాలకులకు వెన్నతో పెట్టిన విద్య! వలసకార్మికుల చట్టాలకు అదే గతి పట్టించాయన్నది వాస్తవం! ఏ రకమైన చట్టం అయినా, అది, ఉపశమనం వరకు పరిమితమవుతున్నదేగాని వారి మౌలిక సమస్యల పరిష్కారం పూసే వుండదు. అటువంటి పాలకుల ప్రజా-కార్మిక వ్యతిరేక విధానాలను ప్రతిఘటించి, నూతన ప్రజాస్వామిక వ్యవస్థను నెలకొల్పడంలో ప్రధానపాత్ర వహించాల్సిన బ్రేడు యూనియన్లు, కార్మిక పార్టీలు పునరాలోచన, పునర్నిర్మాణం చేసుకోవాల్సిన ప్రధాన కర్తవ్యంగా తమ భుజస్థంధాలకెత్తుకోవడం అవశ్యకం!

కనువిప్పు కల్గించిన వలసకూలీల కాలినడకలు

లాక్డౌన్ రెండోవిడత ప్రకటన వెలువడిన వెంటనే వలస కార్మికులు తాము పనిచేస్తున్న రాష్ట్రాలనుంచి స్వంతరాష్ట్రం-పట్టణం/గ్రామానికి వెళ్ళాలనే నిర్ణయంతో ప్రయాణాలు సాగించారు. ఈ విధంగా బయలుదేరిన వారిని ఆయా రాష్ట్రాల పాలకులు, అధికారులు విరమింపచేయటంలో చూచి చూడనట్టుగా వ్యవహరించారు. కొన్ని ప్రాంతాలలో నిర్బంధించారు. కొంతమంది అన్ని వసతులు సమకూర్చుతామని, విరమింపచేయటానికి అక్కడక్కడ ప్రయత్నించినా-ఇవేమి ఫలిత మివ్వలేదు. 500, 1000, 1500 కి.మీ దూరం

అయినాసరే వెళ్ళాలన్న దృఢ సంకల్పంతోనే వ్యవహరించారు. వెనుదిరగలేదు. మార్గంలో ప్రజాసంస్థలు - ఉద్యోగసంస్థలు ఎక్కడికక్కడ సహాయక శిబిరాలు ఏర్పాటుచేసి, ఆహారం అందించినా, ఆహారపొట్లాలు సరఫరా చేసినా స్వీకరించారు. అవి లభ్యమైన ప్రదేశాలలో తిన్నారు. లేనిచోట్ల పస్తులున్నారు.

ఎప్పుడైతే వలసకూలీలు పయనమై ముందుకు సాగారో టి.వి. ఛానల్స్ ఆ దృశ్యాలను చిత్రించి దేశవ్యాప్తంగా ప్రసారం చేశాయి. సామాజిక మాధ్యమాలు వారినడక దృశ్యాలను చిత్రించి, విరివిగా వెల్లవెత్తేలా చేశాయి. ఇక పత్రికలయితే ఎంతో ప్రాధాన్యత యిచ్చి, ఎన్నో రిపోర్టు లిచ్చాయి.

ఈ పరిస్థితుల మధ్య పాలకులమీద తీవ్ర విమర్శలు వెల్లువెత్తాయి. దీంతో పాలకులు కదిలి కంటిబుడుపు చర్యలు చేపట్టారు. కార్మికుల రైళ్ళను ప్రత్యేకంగా వలసకూలీలకు ప్రధాన మార్గాలలోనే ఏర్పాటు చేశారు. ప్రయాణంలో వారికి అవసరమైన ఆహారం, మంచినీరు వగైరా సరఫరా చేశారు. రైల్వేలకు అందుబాటులో లేనివార్ని రాష్ట్ర పాలకులు బస్లను సమకూర్చి, స్వంత గ్రామాలకు చేర్చారు. చివరకు సుప్రీంకోర్టు జూన్ 5న వలసకూలీల ప్రయాణంలో పాలకులు

పాటించాల్సిన జాగ్రత్తలను, అవసరమైన సౌకర్యాలను కల్పించాలని నిర్దేశిస్తూ ఆదేశాలు జారీచేసింది.

కావిడి ఎన్నివంకర్లు తిరిగినా చివరకు ఇంటికి చేరిందన్న చందంగా ఇన్నో ఇక్కట్లు ఎదురైన కొంతమంది ఆకలితో, అనారోగ్యంతో, ప్రయాణాలలో మరణించినా ఎట్టకేలకు వలస కూలీలు సొంతూళ్ళకు చేరగల్గారు. కాలినడకన ప్రయాణించిన వారి పాదాలు పగిలి నెత్తురోడిన చారికలు ఎంతో కలవరపెట్టాయి.

ఆధునిక విజ్ఞానం, అందులో మార్క్సిస్టు విజ్ఞానాన్ని మరింతగా బోధపరచుకోవడం, కార్మికవర్గాలలో, శ్రమజీవుల్లో, చిన్న సన్నకారు రైతు-కూలి వర్గాలలో కార్మికవర్గ భావజాలాన్ని, వర్గ చైతన్యాన్ని పెంపొందించే బ్రేడ్ యూనియన్ల అభివృద్ధిని, ఐక్యతను సాధించాలి.

నేటి కరోనా - లాక్డౌన్ల కాలంలో సంఘటిత, అసంఘటిత అన్నిరకాల కార్మికవర్గం నేటి వలస కార్మికులు ప్రత్యక్షంగా గడించిన అనుభవాలను, మార్క్సిస్టు విజ్ఞానంతో మేళవింపు చేసుకుంటూ మరింతగా బ్రేడ్ యూనియన్లను నిర్మించుకుంటూ, సమరశీలంగా ఆందోళనలు - వర్గపోరాటాలు, ప్రజాపోరాటాలు సాగించడమే కర్తవ్యం! ఈ కర్తవ్య నిర్వహణలో భాగస్వాములు కావాలి!!

అమెరికాలో వర్గవివక్ష, వర్గదోషిడిలకు వ్యతిరేకంగా సాగుతున్న ప్రజానదోళనలకు సంఘీభావం తెల్పండి

అమెరికాలోని మిన్నెపోలిస్కు చెందిన 46 సం॥ల ఆఫ్రో అమెరికన్ జార్జి ఫ్లాయిడ్ను మే 25వ తేదీన శ్వేతజాతి పోలీసులు కిరాతకంగా హత్యావించారు. ఫ్లాయిడ్ను క్రిందపడదోసిన పోలీసులు ఆతని మెడపై మోకాటితో 9 నిమిషాలపాటు త్రొక్కిపట్టి ఊపిరిఆడకుండా చేసి ప్రాణం తీశారు. భయావహులైన చుట్టుప్రక్కల వారు ఆతని ప్రాణాలు కాపాడాల్సిందిగా కోరినా వారు పెడచెవిని పెట్టారు. ఈ భయానక దృశ్యాన్ని కొందరు వీడియోలలో బంధించారు. ఇది సామాజిక మాధ్యమాలలో విస్తృత ప్రచారం కావటం ప్రపంచాన్ని నిర్భాతపరిచింది. అమెరికా వ్యాపితంగా ఈ హత్యను నిరసిస్తూ వేలాది ప్రజానీకం ముఖ్యంగా అన్ని జాతులకు చెందిన యువత, కార్మికవర్గం వీధుల్లోకి వచ్చారు.

నిరసనకారులను 'ధగ్గు'లుగా, దొంగలుగా ముద్రలువేసే కుట్రలకు ఎప్పటిలాగానే పాలకవర్గాలు పూనుకున్నాయి. ఇది జాతి వివక్షను అంతమొందించటంలో అమెరికా సామ్రాజ్యవాదంయొక్క వైఫల్యాన్ని మాత్రమేగాక, ప్రస్తుత అమెరికా సమాజంలో నిరంతరంగా పెరుగుతోన్న ఆర్థిక, సామాజిక అసమానతలను వెల్లడిచేస్తోంది.

పోలీసుల చేతిలో కాల్చిచంపబడుతున్న వారిలో శ్వేతజాతీయులకంటే నల్లజాతీయులు 2.5 రెట్లు అధికంగా వుండటం; కోవిడ్ సంక్షోభానికి ముందు కూడా మొత్తం నల్లజాతీయుల జనాభాలో 20 శాతం (పుమారు 9 కోట్లమంది) తీవ్రపేదరికంలో జీవిస్తూవుండటం; కోవిడ్-19 ప్రభావంతో సాగిన భారీ నిరుద్యోగులలో 4 కోట్లమందిగా వుండటం; వైరస్ కారణంగా మృత్యుభారినపడటంలో అంతరాలు; పోలీసులు నిరంతరాయంగా నల్లజాతీయులపై సాగిస్తున్న అకృత్యాలు వంటివన్నీ అంతర్గత చలన సూత్రాలుగా పనిచేయటమే దేశవ్యాప్త నిరసనకు కారణమైంది.

జార్జి ఫ్లాయిడ్ హత్యలో వర్గవివక్ష అనేది ఓ ప్రముఖమైన అంశమనేది నిస్సందేహం. అయితే అమెరికా సామ్రాజ్యవాదం సామాజిక అసమానత్వాన్ని మరింత లోతుగా పాదుకునేలా ఖచ్చితమైన సామాజిక సందర్భంలో జాత్యహంకారాన్ని ప్రోత్సహించటం జరుగుతూవస్తోంది. కార్మికవర్గాన్ని చీల్చటానికి పాలకవర్గాలు అన్ని సందర్భాల్లోనూ ప్రయత్నాలు చేస్తున్నారు. అమెరికాలో ప్రతి ఏటా పోలీసులు సాగించే హింస కారణంగా వెయ్యిమందికి పైగా పోలీసులు బలవుతుండగా, వీరిలో అత్యధికులు నల్లజాతీయులు కాగా, తరువాత శ్వేతజాతీయులుగా వున్నారు. వీరిలో సాధారణ సామ్యమేమంటే వీరంతా కార్మిక వర్గాన్నుండి, అందులోని అతిపేద దొంతరలనుండి వచ్చిన వారై వుండటం.

ప్రజలను అణచటానికి సైనిక బలగాలను ప్రయోగిస్తామని ట్రంప్ ప్రభుత్వం ప్రకటించటాన్ని సిపిఐ(ఎం-ఎల్)కేంద్రకమిటి తీవ్రంగా ఖండిస్తోంది. సామాజిక న్యాయం, ఆర్థిక సమానత్వంకోసం అమెరికా ప్రజలు సాగిస్తున్న ఆందోళనకు సంఘీభావాన్నిందించవలసిందిగా ప్రజలకు, ప్రజాస్వామ్యశక్తులకు పిలుపునిస్తోంది.

3-6-20
విజయవాడ

విశ్వం, ప్రధాన కార్యదర్శి
సిపిఐ(ఎం-ఎల్)

ఎల్జీ పాలిమర్స్‌లో విషవాయు లీకేజి ప్రభుత్వాల, బహుళజాతి కంపెనీల ఘోర నిర్లక్ష్యఫలితమే

మే 7వ తేదీన విశాఖలో ఎల్జీ పాలిమర్స్ కంపెనీలో స్టోర్జిన్ గ్యాస్ తెల్లవారు జామున 3 గంటలకు లీకవ్వడంతో ఘోరమైన ప్రమాదం జరిగింది. ఈ ప్రమాదంలో కంపెనీకి అనుకొని వున్న ఆర్.ఆర్.వెంకటాపురం, వెంకటాద్రినగర్ గ్రామవాసులు ప్రమాదంలో తీవ్రంగా నష్టపోవడమే కాకుండా, 14 మంది మరణించారు. అలాగే చుట్టుప్రక్కల గ్రామాల్లో కూడా తీవ్ర నష్టం జరిగింది. గర్భిణీ స్త్రీలకు అబార్షన్ అయ్యింది. దీన్ని అనుకొని నివాసం వుంటున్న 5-6 గ్రామాల్లో ఇళ్లలో వున్న సామానంతా నాశనం అయ్యింది. చెట్లు మాడిమసైపోయాయి. ఈ గ్రామాల్లో వున్న జంతువులు విలవిల్లాడుతూ చనిపోయాయి. ఈ గ్రామాల్లో ప్రజలు వందలాదిమంది ఆస్పత్రి పాలయ్యారు. ప్రాణాల నుంచి బయటపడినప్పటికీ నేటికీ వీరంతా చర్మవ్యాధులు, శ్వాసకోశ వ్యాధులతో సతమతమవుతున్నారు. ఈ విషవాయువు కంపెనీ చుట్టుప్రక్కల వున్న 30-40 కిలోమీటర్ల వరకూ దుప్ప్రభావాన్ని కలిగించింది. వేలాదిమంది శ్వాస తీసుకోవటం 3 రోజుల వరకూ కష్టంగా మారింది. తెల్లవారుజామున 3 గంటలకు తమకు ఏం జరిగిందో, ఏం జరుగుతుందో తెలియక ఇళ్ల నుంచి బయటికి వచ్చినవారందరూ ఎక్కువ శాతం ఆక్సిజన్ అందక ఎక్కడవెక్కడ అక్కడే పడిపోవడం హృదయ విదారకంగా మారింది. తమకు ఏం జరిగిందో?!... ఎందుకు పడిపోతున్నారో?!.. అర్థంకాని స్థితిలో చుట్టుప్రక్కల గ్రామాల ప్రజలు తీవ్ర ఆందోళనకు గురయ్యారు. పదుల సంఖ్యలో ప్రజలు ఇళ్ళ నుండి బయటకు వచ్చి నడవలేక ఎక్కడబడితే అక్కడ పడిపోయారు. విశాఖ ప్రజలందరికీ త్రాగునీరందించే మేఘాద్రిగడ్డ రిజర్వాయర్ నీరు కలుపితమయ్యిందని శాస్త్రవేత్తలు ఆందోళన వ్యక్తంచేశారు. పాలిమర్స్ గ్యాస్ లీకేజితో కంపెనీ కార్మికుల మీద కంటే చుట్టుప్రక్కల ప్రజలే ప్రాణాలు కోల్పోయారు. ఈ ప్రమాదంలో చనిపోయినవారికి కోటి రూపాయలు, ఆస్పత్రి పాలైన వారికి లక్ష రూపాయలు ప్రకటించి ప్రభుత్వం చేతులు దులిపేసుకుంది.

కరోనాతో షట్‌డౌన్ చేసిన కంపెనీ తిరిగి మే 5వ తేదీ నుంచి పని ప్రారంభించింది. ఫ్యాక్టరీని ప్రారంభించే ముందు యాజమాన్యం తీసుకోవాల్సిన జాగ్రత్తలు ఏ మాత్రం తీసుకోలేదు. దీనికి కారణం నైపుణ్యం గల్గిన కార్మికులను

నియమించకపోవటమే. దీనికి తోడు అపద సమయాల్లో మ్రోగవలసిన అలారం కనీసం మ్రోగలేదు. ప్రాథమిక వైద్యం లేదు. అంబులెన్స్ లేదు. కోట్లాది రూపాయలు లాభాలు గడిస్తున్న కంపెనీ తీసుకున్న ప్రాథమిక భద్రతా చర్యల పరిస్థితి ఇది.

1961లో హిందూస్థాన్ పాలిమర్స్ కంపెనీ ఏర్పాటు చేయటం జరిగింది. ఇది పాలీస్టెరీన్ ఉత్పత్తి చేసేది. ఈ కంపెనీ 1978లో యునైటెడ్ బ్రేవరీస్ మెల్ డోవెల్ కంపెనీలో విలీనమయ్యింది. ఈ కంపెనీలో ప్రధానంగా తయారయ్యేది ఆల్కహాల్. 1997లో ఈ కంపెనీని దక్షిణకొరియాకి చెందిన ఎల్జీ కెమికల్స్ స్వాధీనం చేసుకుంది. దక్షిణకొరియా కంపెనీ స్వాధీనం చేసుకున్న తర్వాత కొరియా, అమెరికాల నుంచి స్టోర్జిన్ రసాయనాన్ని దిగుమతి చేసుకుంటూ, దీని నుండి ఇంజనీరింగ్ ఉత్పత్తుల్ని, ప్లాస్టిక్, ఇతర పాలిమర్లను ఉత్పత్తి చేసే కంపెనీగా మారింది. మన దేశంలో ఒక బహుళజాతి కంపెనీ తన ఉత్పత్తి సామర్థ్యపు పెంపు మన చట్టాలతో ఏ మాత్రం ప్రమేయం లేకుండా జరిగిపోతున్నాయంటే మన పారిశ్రామిక విధానం బహుళజాతి కంపెనీల లాభార్జనలకోసం తప్ప మన దేశ అభివృద్ధి కోసం ఏ మాత్రం కాదని పదేపదే స్పష్టమవుతున్నది. మనలాంటి పేద దేశాలపై ప్రపంచీకరణ దుష్ఫలితాలు ఇవే.

బహుళజాతి కంపెనీగా మారిన ఈ కంపెనీ విస్తరణకు, ఉత్పత్తులకు మన దేశ చట్టాలేవి వర్తించలేదు. వీటన్నింటికంటే ముఖ్యమైనది కార్మికులు యూనియన్‌ని ఏర్పాటు చేసుకునే హక్కు లేకుండా చేసి, కార్మికుల హక్కుల గురించి, పర్యావరణాన్ని గురించి మాట్లాడే స్థితే లేకుండా పోయాయి. ఇది దేశంలో వున్న పొల్యూషన్ కంట్రోల్ చట్టాలకు లోబడి పనిచేసే కంపెనీ కాదు. ఇది కేవలం ఒక బహుళజాతి కంపెనీగా ప్రతి సం॥ కోట్లాది రూపాయలు లాభాలు గడించటమే దీని ప్రధాన ధ్యేయం. మన ప్రభుత్వాలు కార్మికుల హక్కుల గురించి, కార్మికుల భద్రత గురించి కనీసపు చర్యలను తీసుకోలేని దుస్థితికి చేరాయి. అంతే కాదు పర్యావరణాన్ని ధ్వంసం చేసే దేశ ప్రజల ప్రాణాలతో చెలగాటం ఆడుకుంటున్న ఈ కంపెనీ యాజమాన్యాన్ని ఏమి చేయలేని దుస్థితిలో వున్న మన “పరాయి” పాలకులు చేస్తున్న నిర్లక్ష్యం ఇదే. ప్రజలు కష్టాలు పడుతున్న సమయంలో

రా మెటీరియల్‌ను, స్టోర్జిన్ గ్యాస్‌ని, పాలిమర్స్‌ని లారీల్లో తరలించుకుపోవటం మన ప్రభుత్వాధికారుల కనుసన్నల్లోనే జరిగింది. పెద్ద పెద్ద కంపెనీలు పెట్టి యువతకు ఉద్యోగాలు కల్పిస్తామన్న మాట ఎంత బూటకమో, ఈ కంపెనీ లీకేజీ నష్టాలను, పర్యావరణం వలన కలిగిన నష్టాలను, కార్మికుల దుస్థితి, ప్రజల దుస్థితి పరిశీలిస్తే అర్థమవుతుంది. ఈ విషయాన్ని మరింత లోతుగా పరిశీలిస్తే ఇంకా అనేక విషయాలు మనకు అర్థమవుతాయి. 14 మంది ప్రాణాలు పోవడానికి, వందలాదిమంది అనారోగ్యాల పాలవడానికి, గ్రామాలు కకావికలం కావడానికి కారణమైన కంపెనీపై చర్యలు తీసుకోవడం గానీ, యాజమాన్యాన్ని అరెస్టు చేయడంగానీ, కేసు పెట్టడంగానీ మన పాలకులు కనీసంగా చేయలేదు. ఇంతటితోటే ఆగకుండా పిల్లల్ని కోల్పోయిన తల్లులు, భర్తల్ని పోగొట్టుకున్న భార్యలు మీరు ప్రకటించే కోటి రూపాయలు మాకు వద్దు, చనిపోయిన మా కుటుంబసభ్యులే కావాలని ప్రశ్నించినందుకు కేసులు నమోదు చేయటం ఈ పాలకుల నైజం. ఇంతటి సంఘటనలో న్యాయ వ్యవస్థ ఏం చేస్తుంది? కార్మిక చట్టాలు ఏమైపోయినాయి? ప్రజాస్వామ్యంలో ఇవన్నీ ప్రశ్నలే. మన దేశంలో కార్మికుల కోసం, ప్రజల కోసం ఆలోచించే మేధావులు, ప్రజాస్వామికవాదులందరికీ ఇవన్నీ ప్రశ్నలుగానే మిగులుతాయి.

1984లో మధ్యప్రదేశ్ రాజధాని భోపాల్‌లో జరిగిన గ్యాస్ లీకేజితో బాధితులు ఈనాటికీ అనారోగ్యాలతో బాధపడుతున్నారు. ఈ దుర్ఘటనను మన దేశ ప్రజలు ఎన్నటికీ మరిచిపోలేరు. 1997లో విశాఖలో జరిగిన హెచ్‌పిసిఎల్ ప్రమాదం విశాఖ ప్రజలకు పీడకలగానే మిగిలిపోయింది. ఎల్జీ పాలిమర్స్, హెచ్‌పిసిఎల్ లాంటి కంపెనీలు పదుల సంఖ్యలో ప్రమాద ఘంటికలు మ్రోగిస్తూ విశాఖ ప్రజలను నిరంతరం భయాందోళనలకు గురిచేస్తున్నాయి. ఇవి కాక కంపెనీల ద్వారా వస్తున్న వాతావరణ కాలుష్యం ఎన్నో అనారోగ్యాలతో ఆకాల చావులు సంభవిస్తున్నాయి. విశాఖపట్నానికి ఒక ప్రక్కన సముద్ర తీరం వుంటే, మరో ప్రక్కన తీవ్రమైన ప్రమాదం పొంచే వుందని ఎంతోమంది మేధావులు, పర్యావరణవేత్తలు చెబుతున్నారు. ఈ పర్యావరణం కలుషితం అవడంతో రోజురోజుకీ క్యాన్సర్ మహమ్మారి బారినపడి



కామ్రేడ్ పి.కె.మూర్తికి విప్లవ జోహార్లు!

కామ్రేడ్ పి.కె.మూర్తి మార్చి 22వ తేదీన పుదుచ్చేరి ఆస్పత్రిలో అమరులయ్యారన్న విషయవార్త తెలిసింది. 80 సంవత్సరాల వయస్సులో వున్న కామ్రేడ్ పి.కె.మూర్తి 2 సం॥లుగా క్యాన్సర్ వ్యాధితో పోరాడుతూ తుదిశ్వాస విడిచారు.

కామ్రేడ్ పి.కె.మూర్తి చిన్నతనంలో బ్రాహ్మణిజానికి వ్యతిరేకంగా పెరియార్ నాయకత్వంలో సాగిన కులవ్యతిరేక ఆత్మగౌరవ ఉద్యమంతో ప్రభావితమయ్యారు. 1962లో ఇంజనీరింగ్ విద్యను పారినోలో అభ్యసించారు. 1968 మేలో ఫ్రెంచి విద్యార్థుల తిరుగుబాటు జరిగింది. ఆ తిరుగుబాటు ఉద్యమంలో చురుగ్గా పాల్గొన్నారు. ఆ క్రమంలోనే మార్క్సిస్టుగా మారారు. 1967లో భారత విప్లవ రాజకీయాల్లో వచ్చిన పరిణామాలతో భారతదేశానికి తిరిగి వచ్చారు. 1967లో భారతదేశానికి తిరిగి వచ్చిన కామ్రేడ్ పి.కె.మూర్తి అర్థవలస, అర్థవ్యూహాల

వ్యవస్థకు నూతన ప్రజాస్వామిక విప్లవాన్ని విజయవంతం చేసే రాజకీయ కర్తవ్యంలో భాగస్వామ్యం అయ్యారు. కార్మికవర్గాన్ని విప్లవ రాజకీయాల్లో సమీకరించడానికి ఎనలేని కృషి చేశారు. బొగ్గు గని కార్మికుడిగా చింధ్యారా(మధ్యప్రదేశ్)లో చేరి కార్మికులను యూనియన్లోకి సమీకరించారు. విప్లవ కార్మిక సంస్థలకు ఆలిండియా నాయకుడిగా బాధ్యత వహించారు.

1989లో కార్మిక సంఘాల ఐక్యకార్యాచరణలో భాగంగా కామ్రేడ్ పి.కె.మూర్తితో మాకు సంబంధాలు ఏర్పడ్డాయి. 1992లో సిపిఐ(ఎం-ఎల్) జనశక్తి ఏర్పాటు, ఆ తర్వాత సిపిఐ(ఎం-ఎల్) - జనశక్తి సిఓసి మెంబర్ గా చురుకైన పాత్ర నిర్వహించాడు. గోద్రా సంఘటనల సందర్భంగా అహ్మదాబాద్లో నిరసన సదస్సు కోసం కామ్రేడ్ పి.కె.మూర్తి విశేష స్పందనతో కృషి చేశారు. యూనిటీ ఇనిషియేటివ్ తో ఐక్యత, సిఓఐ(ఎం-ఎల్)తో ఐక్యత, కెఎన్ఆర్ గ్రూపుల ఐక్యతా క్రమంలో కామ్రేడ్ పి.కె.మూర్తి కృషి గమనంలో ఉంచుకోదగినది. 2003లో హైదరాబాద్లో జరిగిన ఆసియా సోషల్ ఫోరం నిర్వాహకులలో ఒకరుగా, వరల్డ్ సోషల్ ఫోరంకు సౌత్ ఇండియా ఛాప్టర్ బాధ్యుడుగా ముంబైలో జరిగిన వరల్డ్ సోషల్ ఫోరం నిర్వాహక బృందాలలో ఒకడుగా, ఫ్రాన్స్ లో జరిగిన వరల్డ్ సోషల్ ఫోరంకు ప్రతినిధిగా, “మరో ప్రపంచం నిర్మించబడుతుంది” అనే సందేశాన్ని తీసుకెళ్ళారు. ఫ్రెంచ్ ప్రభుత్వం అవార్డు ఇచ్చి కామ్రేడ్ మూర్తిని గౌరవించింది. కామ్రేడ్ కానూనస్వాల్ జనరల్ సెక్రటరీగా వున్న సిపిఐ(ఎం-ఎల్) సెంట్రల్ కమిటీ అవార్డు తీసుకోవడం సరికాదని అభిశంబించింది. ఆ తర్వాత కామ్రేడ్ మూర్తి సెంట్రల్ కమిటీ సమావేశాలకు హాజరు కాలేకపోయారు. మనసు గాయపడి ఉండవచ్చు. ఫోన్ కాంటాక్టుకు కూడా దొరకలేదు. 2009లో హైదరాబాద్లో అందుబాటులో వున్న కామ్రేడ్స్ అందరినీ కలిసి సంతోషపడ్డారు. తిరిగి క్యాన్సర్ బారినపడిన తర్వాత ఫోన్ కాంటాక్టులోకి వచ్చారు. 2019 జూలై నెలలో పుదుచ్చేరిలో కామ్రేడ్ మూర్తిని చూశాము. ఆ స్థితిలో కూడా కామ్రేడ్ మూర్తి స్నేహపాత్రత, చూపిన వాత్సల్యం కళ్లముందు కదలాడుతూనే ఉంది. మా సెంట్రల్ కమిటీ సభ్యులందరినీ పేరుపేరునా అడగటంతో పాటు ప్రస్తుత రాజకీయాలు, విప్లవోద్యమ ఐక్యత సమస్యలు కూడా ప్రస్తావించుకున్నాం.

మార్క్సిజం, లెనినిజం, మావో ఆలోచనా విధానానికి కట్టుబడిన కామ్రేడ్ మూర్తి అతివాద దుందుడుకు వాదాన్ని తీవ్రంగా వ్యతిరేకించారు. శ్రమజీవులలో సమైక్యమయ్యారు. శ్రమజీవుల సంఘాలను నిర్మించి, పోరాటాలను నిర్వహించారు. కామ్రేడ్ మూర్తికి కామ్రేడ్స్ పై ప్రేమ ఎక్కువే, సరిగ్గా లేనిచోట కోపమూ ఎక్కువే. కామ్రేడ్ ప్రదీప్ రాసిన ‘ఒక కామ్రేడ్ బతుకు వున్నకం’ ద్వారా మూర్తి గురించి కొన్ని కొత్త విశేషాలు తెలుసుకున్నాను.

అయితే మూర్తి ఆందోళనతత్వం, సూటి తత్వం ఆదర్శవంతమైనవే. మార్క్సిజం అజేయమన్న మూర్తి వ్యాసం తరిమెల నాగిరెడ్డి మెమోరియల్ ట్రస్టు ప్రచురించిన సంపుటలలో తిరిగి ప్రచురించాం. మార్క్సిజం పట్ల తిరుగులేని విశ్వాసం గల మూర్తి నిర్మాణ పరంగా నిలకడైన పద్ధతులను, డెమోక్రటిక్ సెంట్రలిజానికి కట్టుబడి వ్యవహరించ లేకపోయారు. అదే కామ్రేడ్ మూర్తికి వున్న పరిమితి. ఆ పరిమితిని అధిగమించి ఉంటే, ఆయన శక్తియుక్తులు, కఠినమైన శ్రమ చేసే తత్వం సరైన విప్లవ పార్టీ నిర్మాణానికి దోహదపడి వుండేవి. కామ్రేడ్ మూర్తి నుంచి సానుకూలమైన అనుభవాలు, అనుకుంటున్న అనుభవాలు మనకి తోడ్పడతాయి. కామ్రేడ్ మూర్తికి సిపిఐ(ఎం-ఎల్) సెంట్రల్ కమిటీ జోహార్లుస్తున్నది. కామ్రేడ్ పి.కె.మూర్తి మరణం కమ్యూనిస్టు విప్లవకారులకు తీరని నష్టం.

విశ్వం, ప్రధానకార్యదర్శి
సిపిఐ(ఎం-ఎల్)

→ మరణించేవారి సంఖ్య పెరుగుతుంది. ఫార్మా కంపెనీలు, స్టీల్ ప్లాంట్ లో నిత్యం కార్మికులు ప్రమాదాలకు గురికావడం, చనిపోవడం జరుగుతోంది. ఈ ప్రమాదాలకు ఇటు ప్రభుత్వాలు గానీ, అటు యాజమాన్యం గానీ ఏ మాత్రం బాధ్యత వహించకుండా, నష్టపరిహారం ఇచ్చి చేతులు దులుపుకుంటున్న పరిస్థితే వుంది.

కరోనా కష్ట కాలంలో ఆర్.ఆర్.వెంకటాపురం, వెంకటాద్రినగర్ లో నివసిస్తున్న ప్రజలు గ్యాస్ లీకేజీ మరిన్ని కష్టాలు ఎదుర్కొంటున్నారు. ఎల్కేజీ పాలిమర్స్ లో మరణించిన కుటుంబసభ్యులకు ‘జనశక్తి’ ప్రగాఢ సంతాపాన్ని తెలియజేస్తున్నది. ఈ ఘటన మన దేశంలోను, రాష్ట్రంలోను బహుళజాతి కంపెనీల నిర్లక్ష్యాన్ని, మన దేశ ప్రజల ఆరోగ్యాలను, శ్రమను, సంపదలను దోచుకువెళ్లే విధానాన్నీ బట్టబయలు చేస్తున్నది. ఈ విధానాలకు వ్యతిరేకంగా ప్రజలంతా ఐక్యంగా ఉద్యమించి మన సంపదలను, ఆస్తులను, ప్రాణాలను, పర్యావరణాన్ని కాపాడటానికి సంసిద్ధులవుదాం. ★

కామరవరరావు తదితరులను వెంటనే విడుదల చేయాలి

విప్లవ రచయితల సంఘం నాయకులు కామరవరరావు, తదితరులను భీమా-కొరెగావ్ తప్పుడు కేసులో ఇరికించి గత 18 నెలలుగా నిర్బంధంలో వుంచారు. అనారోగ్యానికి గురైన వరవరరావును ఆసుపత్రిలో చేర్చి జైలు అధికారులు చికిత్స అందిస్తున్నారు. ఈ సమయంలో వారి కుటుంబ సభ్యులను ఆసుపత్రిలో కలుసుకునేందుకు అనుమతించాలిని, వారి సలహాలు, సూచనలను పరిగణలోకి తీసుకొని అనుసరించాలిని మేము డిమాండ్ చేస్తున్నాము.

కామ్రేడ్ వరవరరావును, 90 శాతం అంగవైకల్యంతో, అనారోగ్యంతో నిర్బంధంలో కొనసాగుతున్న ప్రొఫెసర్ సాయిబాబాను వారితోపాటు తప్పుడు కేసులో నిర్బంధంలోనున్న వారందరినీ తక్షణమే విడుదల చేయాలని మేము, ప్రజాస్వామిక శక్తులు, ప్రజాస్వామికవాదులందరం డిమాండ్ చేస్తున్నాం.

విశ్వం, ప్రధానకార్యదర్శి
సిపిఐ(ఎం-ఎల్)

విశ్వవ్యాపిత అంటువ్యాధి కోవిడ్ 19 - పెట్టుబడిదారీ వ్యవస్థ సంక్షోభం

ప్రపంచవ్యాప్తంగా తీవ్రంగా విస్తరిస్తున్న కోవిడ్-19 ప్రజారోగ్యం, ప్రపంచశాంతి, అభివృద్ధిలకు తక్షణ పెనుసవాళ్ళు విసురుతోంది. సిపిఐ(ఎం-ఎల్) ప్రజలందరికీ ముఖ్యంగా ప్రజారోగ్యపరిరక్షణకు, ప్రజల జీవితాలను కాపాడడానికి తమను తాము అంకితం చేసుకుంటున్న ఆరోగ్య సిబ్బందికి అభివందనాలు తెలియజేస్తోంది. కోవిడ్-19 వ్యాధితో బాధపడుతున్న వారికీ, అలాగే వ్యాధివలన నష్టపోయిన వారి కుటుంబాలకు మా హృదయపూర్వక సానుభూతి తెలియజేస్తున్నాము. ఈ మహమ్మారి బారినపడి ప్రాణాలను కోల్పోయిన వారిపట్ల ప్రగాఢ విచారాన్ని వ్యక్తం చేస్తున్నాము.

ఈ కోవిడ్-19 బారినంచి బయటపడటానికి చేసే ప్రయత్నాలు ప్రభావవంతంగాను, నిజాయితీగాను లేకపోతే ప్రజల ఆరోగ్యాలకు, ప్రాణాలకు తీవ్రమైన హానిజరగటమేకాక అనేక దేశాల ఆర్థిక సామాజిక అభివృద్ధికి తీవ్రవిఘాతం కలుగుతుంది. అన్నిటికన్నా ప్రజల ఆరోగ్యాలకు, ప్రాణాలకు ప్రాధాన్యతనిచ్చి కోవిడ్-19 విస్తరించకుండా అవసరమైన దృఢమైన చర్యలను చేపట్టవలసిందిగా భారత ప్రభుత్వానికి సిపిఐ(ఎం-ఎల్) విజ్ఞప్తిచేస్తోంది. వైద్యులు, శాస్త్రవేత్తలు సూచించిన నివారణ, ఉపశమన పద్ధతులను, సామాజిక బాధ్యతా స్పృహతో పాటించాలని ప్రజలందరికీ మేము పిలుపునిస్తున్నాము.

ఏ దేశానికైనా, ప్రాంతానికైనా, ప్రజాసమూహానికైనా వ్యతిరేకంగా వస్తున్న వివాదాస్పద వ్యాఖ్యలు, చర్యలను సిపిఐ(ఎం-ఎల్) దృఢంగా వ్యతిరేకిస్తోంది. భారతదేశంలో కోవిడ్-19 వ్యాపించటానికి ఒక దేశము, ఒక మతము కారణమని చూపించడానికి జరుగుతున్న హేయమైన కుట్రలకు బలికావద్దని ప్రజలకు పిలుపునిస్తున్నాము. భారతదేశం ఆతిథ్యం ఇస్తున్న విదేశీ ప్రజల, విద్యార్థుల ఆరోగ్యము, భద్రత, న్యాయమైన కోర్కెలను పరిరక్షించడానికి అవసరమైన క్రియాశీల కార్యచరణను ప్రభుత్వం చేపట్టవలసిందిగా సిపిఐ(ఎం-ఎల్) పిలుపునిస్తోంది.

పెట్టుబడిదారీ వినాశకర అహేతుకతను కోవిడ్-19 విస్తరణ బట్టబయలుచేస్తోంది. అది సహజ వనరులను నాశనం చేయటమే కాక, పర్యావరణాన్ని కలుషితంచేసి, భూమిమీద జీవుల మనుగడ దుర్భరమయ్యే పరిస్థితులను సృష్టిస్తోంది. ఈవిధంగా సూక్ష్మజీవులలో ఉత్పరివర్తనాలకు కారణమవుతుంది. ఇటీవలి కాలంలో కరోనా వైరస్ భిన్నరూపాలుగా వ్యక్తమైన సార్స్, మెర్స్ మొదలైన హానికారక వైరస్ల బారినపడి మానవాళి ఎంతో నష్టపోవాల్సి వచ్చింది. శాస్త్ర పరిశోధకులకు వందల రకాల కరోనా వైరస్ల ఉనికి దాదాపు రెండు దశాబ్దాలుగా తెలుసు. ఆ విధంగా పెట్టుబడిదారీ వ్యవస్థ నిర్వహణ కోవిడ్-19 పుట్టుకకు దారితీయటమేకాక, ఈ మహమ్మారి నివారణకు అందుబాటులో వున్న సాంకేతిక పరిజ్ఞానాన్ని హేతుబద్ధంగా వినియోగించుకోవడంలో కూడా విఫలమైంది. ప్రపంచ ఆరోగ్యసంస్థ, చైనా సంయుక్తంగా చేపట్టిన అధ్యయనాలు, వాటి రిపోర్టులు ఈ సంవత్సరం ఫిబ్రవరి నెల చివరి వారానికల్లా అందుబాటులోకి వచ్చాయి. అన్ని దేశాలు అనుసరించాల్సిన సూచనలు అందులో పొందుపరచబడ్డాయి. ఇప్పటివరకూ భారత ప్రభుత్వం దానికి స్పందించలేదు. ఈ కీలకమైన నెలరోజుల ఆలస్యం కోవిడ్-19 భారత దేశమంతటా విస్తరించటానికి కారణమైంది.

ఇటువంటి అంటువ్యాధులు సంభవించినప్పుడు విస్తృతంగా ఆచరణలో వున్న పద్ధతులు ఏమిటంటే వైరస్ సంక్రమించి వుంటుందని అనుమానమున్న అందరికీ తప్పనిసరిగా పరీక్షలు చేయడం, వ్యాధి ధృవీకరించబడ్డ వారిని వేరుచేసి చికిత్స అందించడం. దీనికి విరుద్ధంగా, ప్రభుత్వం, ముందు లాక్-డౌన్, తర్వాత కొంతమందికి మాత్రమే పరీక్షలను చేస్తుంది. కోవిడ్-19 అంతటి మహమ్మారిని ఎదుర్కొన్నదానికి ఇది ప్రభావవంతమైన విధానం కాదు. లాక్-డౌన్ చర్య మహమ్మారిని ఎదుర్కొన్నదానికి సన్నద్ధం కావడానికి సమయాన్ని మాత్రమే యిస్తుంది. అదే సందర్భంలో ఈ లాక్-డౌన్, వైరస్ వ్యాప్తికి కారకులుగా ప్రజలను నిందించడానికి కూడా ఉపయోగపడుతుంది.

ప్రభుత్వం ఈ లాక్-డౌన్ చర్యను ప్రణాళికాబద్ధమైన వ్యూహం లేకుండానే విధించింది. దీనితో ప్రజారోగ్యంతో సహా, కోవిడ్-19ను ఎదుర్కొన్నదానికి తీసుకుంటున్న చర్యలు శ్రమజీవులకు కొత్తకష్టాలను సృష్టిస్తున్నాయి. వారు తమ పనులను, జీతాలను కోల్పోయి నిలువనీడ లేకుండా పోతున్నారు.

లక్షలాదిమంది వలసకార్మికులు, వారి కుటుంబాలు, జీవనోపాధి నుండి వేరుచేయబడి, చెప్పలేని కష్టాలను భరించాల్సి వస్తుంది. ఉపాధి వేటలో మహానగరాలకు నెట్టివేయబడిన వీరు అతి దుర్భరమైన జీవితాలను గడుపుతున్నారు. నిరంతర శ్రామికులైన వీరులేనిదే రోజుగడవని నగరాలకు ఇప్పుడు వీళ్ళు అకస్మాత్తుగా అవాంఛనీయులైపోయారు. ఈ కార్మికులు, కుటుంబాలతో పాటు తమ సుదూర గ్రామాలకు కాలినడకన బయలుదేరవలసి వచ్చింది. ప్రతిజిల్లా, రాష్ట్ర సరిహద్దు వద్ద వారు బారికేడ్లను ఎదుర్కొనలసి వచ్చింది. ఆహారం, ఆశ్రయం లేకుండా అక్కడే రోజుల తరబడి నిలిపివేయబడ్డారు. ఈ భరించలేని పరిస్థితుల మధ్య వాళ్ళు ముందుకు సాగుతూ, విఫలమైన పాలకులు తరచూ ఆశ్రయించే క్రూరమైన అణచివేతను ఎదుర్కొంటున్నారు.

ప్రభుత్వానికి, వీరికి సహాయం అందించే ప్రణాళిక లేనే లేదు. ఇక ప్రధాని, ఆర్థికమంత్రి ఇచ్చిన వాగ్దానాల మాట సరేసరి. లాక్డౌన్ ప్రకటించి రెండువారాలు అయినప్పటికీ, ప్రభుత్వం వారికి ఆర్థిక మరియు ఇతర సహాయం అందించడానికి ఇంకా ఏర్పాట్లు చేయలేదు. అధికార పీఠాలు నిరంతరం డైరెక్ట్ బెనిఫిట్ ట్రాన్స్ఫర్ గురించి మాట్లాడుతున్నారు. వాస్తవం ఏమిటంటే, జనధన్ ఖాతాలలో సగానికిపైగా పనిచేయనివే. శ్రామికప్రజల రక్షణ బాధ్యతను వాళ్ళకే వదిలేసి, చప్పట్లు కొట్టి, కొవ్వొత్తులు వెలిగించి సంఘీభావం చూపించాలని ప్రధాని మోడీ పిలుపునివ్వడం కేవలం ప్రచారపు ఆర్థాటం తప్ప మరేమీ కాదు.

నయా ఉదారవాద విధానాల పేరుతో ముందుకు తెస్తున్న పెట్టుబడిదారీ ఆదేశాలలో భాగంగా తీసుకున్న ప్రజారోగ్యం, వైద్యసేవల ప్రైవేటీకరణ వైఫల్యాన్ని కూడా ఈ మహమ్మారి తెరపైకి తెచ్చింది. ఉన్న కొద్దిపాటి ప్రభుత్వ ఆస్పత్రులు కోవిడ్ రోగులకు వైద్యసేవలు అందించడానికని, ఇతర రోగులకు అన్ని వైద్యసేవలను నిలిపివేయాల్సి వచ్చింది. ఇప్పటికే అధిక వత్తిడిలో పనిచేస్తున్న ఈ ఆసుపత్రులు, ప్రజావ్యవస్థలు కోవిడ్-19 కేసులు పెరిగితే పూర్తిగా కుప్పకూలిపోయేటంత బలహీనంగా వున్నాయి. సరైన అర్థంలో సామాజిక బాధ్యతతో, శాస్త్రవేత్తలు సూచించిన నివారణ, ఉపశమన చర్యలకు కట్టుబడి వుండాలని సిపిఐ(ఎం-ఎల్) మరోసారి ప్రజలకు పిలుపునిస్తోంది.

విజయవాడ

5, ఏప్రిల్, 2020

విశ్వం, ప్రధాన కార్యదర్శి
సిపిఐ(ఎం-ఎల్)